



# కార్మిక లోకం

మాసపత్రిక

సంచిక : 12

సంపుటి : 27

డిసెంబరు - 2014

రూ. 7

## రాజధాని నిర్మాణంలో రాళ్ళెత్తాల్సిన నిర్మాణ కార్మికుల దుస్థితి ఇది

- పట్టించుకోని కేంద్రరాష్ట్ర ప్రభుత్వాలు
- పనుల కోసం వెంపర్లాట, వలసలు
- వెల్ఫేర్ స్కీము డబ్బువాడుకుంటున్న రాష్ట్ర ప్రభుత్వం



లోపలి పేజీలో

- అంగన్ వాడీల ఛలో థిల్లీ
- ఉద్యతమైన యూనిమేటర్ల పోరాటం
- నగరం కథ కొనసాగింపు





## ఆంధ్రలో మొట్టమొదటి కార్మిక శాసనసభ్యుడు కీ.శ. పిల్లలమరి వెంకటేశ్వర్లు

1946లో జరిగిన మద్రాసు శాసనసభ ఎన్నికల్లో కోస్తా జిల్లాల కార్మిక నియోజకవర్గం నుండి కమ్యూనిస్టు పార్టీ అభ్యర్థిగా గెలుపొందిన పిల్లలమరి వెంకటేశ్వర్లు వర్ధంతి డిసెంబరు 27. ఆయన తొలితరం కార్మికోద్యమ నేత, పిల్లలమరి వెంకటేశ్వర్లు గారు బాపట్ల తాలూకా శిష్టా వారి మంచాల అగ్రహారంలో 1912లో జన్మించారు.

1933-34లో ఇంటర్ తెనాలిలో ఉండి చదివే రోజుల్లో ఎక్కువకాలం గ్రంథాలయానికి వెళ్ళి తెలుగు, ఇంగ్లీషు గ్రంథాలు, మోడరన్ రివ్యూ, యంగ్ ఇండియా లాంటి మ్యాగజైన్లు చదువుతూ స్థానికంగానున్న కాంగ్రెస్ నాయకులతో జాతీయ ఉద్యమం కాంగ్రెస్ విధానాలపై చర్చిస్తూ ఉండేవారు. సైమన్ కమిషన్ వ్యతిరేక ఆందోళన, ఉప్పు సత్యాగ్రహం రోజుల్లో కాంగ్రెసువాదులు చేపట్టే కార్యక్రమాలను ఆసక్తితో గమనించే పిల్లలమరి ఇతర అతివాద యువకుల ఆలోచనలకు, టెర్రరిస్టు ఉద్యమ ప్రభావాలకు ఆకర్షితులయ్యారు.

ఆర్థికమాంద్యం తీవ్రంగా ఉన్న రోజులలో పరీక్ష ఫీజు కూడా కట్టలేని స్థితిలో ఉండి, అతికష్టంపై ఫీజుకట్టి ఇంటర్ పాస్ అయినారు. ఆ రోజుల్లోనే తెనాలిలోనున్న పోలేపెద్ది నరసింహమూర్తి గారితో ఏర్పడిన పరిచయం అయింది. వారు చదివించిన గోర్కి అమ్మ, లెనిన్ మతం; రాజ్యం-విప్లవం, పారిస్ కమ్యూన్, గతితార్కిక భౌతికవాదం, చారిత్రక భౌతికవాదం మొదలైన గ్రంథాలవల్ల కమ్యూనిస్టు సిద్ధాంతాలవైపు ఆకర్షితులైనారు. పిల్లలమరిని నరసింహమూర్తి గారు కమ్యూనిస్టు పార్టీలో చేర్చారు. తొలుత తెనాలి మునిసిపల్, ఫ్యాక్టరీ వర్కర్స్ సంఘాల నిర్మాణం పనిని చూశారు.

కార్మికోద్యమ ఆదేశంమేరకు ఆతర్వాత కొద్దికాలానికి విజయవాడ వచ్చారు. అక్కడ మద్దుకూరి చంద్రం, చలసాని వాసుదేవరావు, కొనరాజు శేషయ్యగార్లతో కలసి పార్టీ కార్యాలయంలోనే ఉంటూ, ఆంధ్రలో కార్మికోద్యమాన్ని నిర్మించటంలో ప్రముఖపాత్ర వహించారు. లేబర్ ప్రొటెక్షన్ బిల్ ఏర్పరచి తద్వారా విజయవాడలో తోళ్ళ పనివారి సంఘం, స్టేట్ ప్రెస్ వర్కర్స్ యూనియన్, మున్సిపల్ వర్కర్స్ యూనియన్, పచారీ, జూట్ వర్కర్స్ యూనియన్, చీరాల టొబాకో వర్కర్స్ యూనియన్లను నిర్మించి, వారివారి కోర్కెల సాధన కొరకు, సమ్మె పోరాటాలను జరిపి వాటిని విజయవంతంగా సాధించటంలో కృతకృత్యులైనారు.

విశాఖ, గుంటూరు, రాజమండ్రి, కాకినాడ పట్టణాలలో కమ్యూనిస్టు పార్టీ నాయకత్వం కింద బలమైన బ్రేడ్ యూనియన్ ఉద్యమం ఏర్పడింది. లేబర్ ప్రొటెక్షన్ ద్వారా ఏర్పడిన ఈ బలమైన కార్మికోద్యమమే ఆ తర్వాత రాష్ట్ర బ్రేడ్ యూనియన్ కాంగ్రెస్గా అభివృద్ధి చెంది కామ్రేడ్ సి.వి.కె. రావు అధ్యక్షునిగా పిల్లలమరి కార్యదర్శిగా రూపుదిద్దుకొన్నది.

పోలేపెద్ది నరసింహమూర్తిగారు కార్మిక ప్రొటెక్షన్ ఇన్చార్జిగా ఈ ముగ్గురు ఆనాడు ఇంగ్లీషులోనున్న కార్మిక చట్టాలను, ఫ్యాక్టరీ ఆక్ట్, కాంపెన్సేషన్ ఆక్ట్, మెటర్నల్ బెనిఫిట్స్ చట్టాలను తెలుగులోనికి అనువదించారు. రాష్ట్ర యువజనోద్యమ నిర్మాణంలో కూడా ముఖ్యపాత్ర పోషించారు. కృష్ణాజిల్లా యువజన సంఘానికి పిల్లలమరి కార్యదర్శిగా, పిడికిటి మాధవరావుగారు అధ్యక్షులుగా బలమైన యువజన సంఘ నిర్మాణం చేశారు. కార్మికోద్యమ ఆదేశం మేరకు వైజాగ్ వెళ్ళిన పిల్లలమరి శ్రీకాకుళం, చీపురుపుల్లి, కొత్తవలస, ఆముదాలవలస, బారువా మొదలగు చోట్ల పార్టీ శాఖలను ఏర్పరచి ఉద్యమ వ్యాప్తికి తోడ్పడ్డారు. విశాఖలో అరెస్టు చేసి డిటెన్యూగా వైజాగ్, మద్రాసు, కడలూరు, రాజమండ్రి జైళ్ళలో నిర్బంధించారు.

1946లో జరిగిన మద్రాసు శాసనసభ ఎన్నికల్లో కోస్తా జిల్లాల కార్మిక నియోజకవర్గం నుండి కమ్యూనిస్టు పార్టీ అభ్యర్థిగా, కాంగ్రెస్ అభ్యర్థి మరుపిళ్ళ చిట్టిపై విజయం సాధించారు. మద్రాసు శాసనసభలో మొట్టమొదటి ఆంధ్ర కమ్యూనిస్టు పార్టీ శాసనసభ్యునిగా ప్రవేశించారు. ఆనాడు మద్రాసు శాసనసభలో ఇద్దరే ఇద్దరు కమ్యూనిస్టు సభ్యులుండేవారు. రెండవవారు తిరుచునాపల్లి గోల్డెన్ రాక్ నుండి గెలిచిన కామ్రేడ్ ఆనంద నంబియార్. 1952లో జరిగిన మద్రాసు శాసనసభ ఎన్నికల్లో పార్టీ అభ్యర్థిగా జగ్గయ్యపేట నుండి కాంగ్రెసు, రంగాగారి లోక్దళ అభ్యర్థులను ఓడించి అత్యధిక మెజార్టీతో గెలుపొందారు.

కమ్యూనిస్టుతో కలసి ఏర్పడిన ఫ్రంట్కు శ్రీ తెన్నేటి విశ్వనాథంగారు నాయకులుగా, కమ్యూనిస్టు పక్షానికి శ్రీ తరిమెల నాగిరెడ్డి నాయకుడుగా, పిల్లలమరి కార్యదర్శిగా ఎన్నుకోబడ్డారు. 1946, 1967, 1951 నుండి 1962 వరకు దాదాపు 32 సంవత్సరాలు పార్టీ శాసనసభ్యునిగా అటు శాసనసభ వేదికపైన, ఇటు ప్రజా ఉద్యమాల్లో పాల్గొంటూ 50 సం॥లు పార్టీ విధానాలకు కట్టుబడి క్రియాశీల పార్టీ జీవితం కొనసాగించిన కామ్రేడ్ పిల్లలమరి వెంకటేశ్వర్లు 27-12-2000న జగ్గయ్యపేటలో తమ 87వ ఏట మృతిచెందారు.

కార్మికోద్యమం గుర్తుంచుకో తగ్గ ధన్యజీవి కామ్రేడ్ పిల్లలమరి.



డిసెంబర్ - 2014

# కార్తిక లోకం

సి.వి.టి.యు. ఆంధ్రప్రదేశ్ కమిటీ మాసపత్రిక

సంపుటి : 27  
సంచిక : 12  
విడి ప్రతి వెల : రూ. 7  
సం॥ చందా : రూ. 75

## విషయసూచిక

గీతల్లో రాతలు	4
పాఠకుల పేజి	5
డాక్టర్.. డాక్టర్..	6
కవర్ స్టోరి కథనం బిల్డింగ్ రంగంపై	7
ప్రభుత్వ రంగం పైవేట్ పరం	15
అంగన్ వాడి సమరభేరి	16
రంగాల కార్మికుల క్రమాలు	19
చిత్రవార్తలు	20
మన తెలంగాణ	21
ప్రజాస్వామ్య హక్కులపై దాడి	23
కార్మికులు చట్టాలు	24
ఐ.కె.పి. యానిమేటర్లు	25
అంతర్జాతీయ సదస్సుకు గృహం	28
కత్తిరింపులు	29
అంతర్జాతీయం	31
నగరం కథ	32
సినిమా సమీక్ష	34

## కార్తిక లోకం

అధ్యక్ష: నందూరి ప్రసాదరావు భవన్,  
బిఆర్ టిఎస్ రోడ్, దుర్గాపురం,  
విజయవాడ. సెల్ : 9490300371

ఇ.నెం.1-7-139/44, ఎస్.వి.టి.స్మారక కేంద్రం,  
ఎస్.ఆర్.కె.నగర్, రిసాలగడ్డ, జమీన్దార్ పూర్,  
ముషీరాబాద్, హైదరాబాద్-20.  
ఫోన్ : 27612474, ఫ్యాక్స్ : 27646565

మేనేజర్ : **పి. రోజా**

ఎడిటోరియల్ బోర్డు

ఎస్.పుణ్యవతి, పి.అజయ్ కుమార్,  
అజశర్మ, ఉష, ఎ.రఘునాథరెడ్డి  
ఎడిటర్ : కారుసాల శ్రీనివాసరావు

సంపాదకీయం

## ఊహల్లో విహరింపజేస్తున్న రాష్ట్రప్రభుత్వం

రాష్ట్ర ప్రభుత్వం ప్రజానీకాన్ని ఊహల్లో విహరింపజేస్తూ కార్పొరేట్ శక్తులకు వనరులు కట్టబెట్టే పద్ధతిలో వ్యవహరిస్తూ ఉన్నది. రాష్ట్రంలోని అత్యధిక ప్రజానీకం సమస్యలన్నీ పేరుకుపోతున్నా ముఖ్యమంత్రి విదేశీ పర్యటనల్లో మునిగితేలుతూ రాష్ట్రంలో కార్మికవర్గం, సాధారణ ప్రజానీకానికం ఊసే పట్టించుకోవటంలేదు. రాజధాని నిర్మాణానికి సైతం ఇక్కడి పారిశ్రామికవేత్తలు, కార్మికులను కాదని సింగపూర్, జపాన్ కంపెనీలతో మిలాఖత్ అవుతున్నారు.

ఎన్నికల సందర్భంగా తెలుగుదేశం పార్టీ అనేక వాగ్దానాలు గుప్పించింది. ఆరు నెలలు కావస్తున్నా వాగ్దానాల అమలు గడపదాట లేదు. కాంట్రాక్ట్ వర్కర్స్, ఎంప్లాయిస్ ను పర్మినెంట్ చేస్తామని ప్రకటించిన బాబు, ఇప్పుడు జాబులు కత్తిరించే పనిలో ఉన్నారు. ఉపాధి హామీ పథకం ఫీల్డ్ అసిస్టెంట్ లతోపాటు అనేక పథకాల్లో పనిచేసే వారిని తొలగించేందుకు ప్రభుత్వం కత్తులు నూరుతోంది. “బాబు వస్తే జాబు” అనే స్థితి నుండి జాబులు పోయే పరిస్థితి వచ్చింది.

కేంద్ర, రాష్ట్ర ప్రభుత్వాలు అమలుచేస్తున్న ఉపాధి హామీ, మధ్యాహ్న భోజనం, ఇందిరా క్రాంతిపథం, ఆశ, జాతీయ ఆరోగ్యం కార్యక్రమం లాంటి స్కీముల్లో పనిచేస్తున్న 3 లక్షల మంది కార్మికులకు కనీస వేతనాలు అమలు చేస్తామని ఎన్నికల ప్రణాళికలో చెప్పారు. గత ప్రభుత్వ హయాంలో పోరాడి సాధించుకున్న కనీస మొత్తాలను సైతం అమలుజరపం అని ఇప్పుడు మొండికేస్తున్నారు. ఇందిరా క్రాంతి పథంలో పనిచేస్తున్న యానిమేటర్లు తమకు ఇస్తామన్న రూ. 2000 వేతనం ఇవ్వాలని చేస్తున్న సమ్మె నూరు రోజులకు చేరుతున్నా ప్రభుత్వం పట్టించుకోవటం లేదు. దీంతో అట్టడుగు కార్మికుల పట్ల రాష్ట్ర ప్రభుత్వ వైఖరి ఏమిటో తేటతెల్లమైపోయింది.


అంగన్ వాడీలు, మున్సిపల్ కార్మికులకు పెంచుతామని చెప్పిన వేతనాల గురించి ఎన్నిసార్లడిగినా ప్రభుత్వ చెవికెక్కటంలేదు. వ్యవసాయ కార్మికులకు ఉపయోగమైన ఉపాధి హామీ పథకాన్ని కేంద్రం అటకెక్కిస్తుంటే రాష్ట్రం చూస్తూ కేంద్రానికి మద్దతుగా నిలబడింది. రాష్ట్రంలో నూటికి 95 శాతంగా ఉన్న ప్రజల గురించి పట్టించుకోకుండా ఊహలోకంలో విహారం చేస్తూ ఆచరణలో రియల్ ఎస్టేట్ వ్యాపారులకు, విదేశీ పెట్టుబడిదార్ల ప్రయోజనాలకూ ప్రాధాన్యతనిస్తుంది.

రాష్ట్రంలో అధికారంలోకి వచ్చిన నేతలు 14 ఎయిర్ ఫోర్ట్లు, ప్రపంచంలో కెల్లా అత్యద్భుత రాజధాని, 10 ఓడరేవులు, 3 మెగాసిటీలు, 14 స్మార్ట్ సిటీలు, 13 విశ్వవిద్యాలయాలు, జిల్లాకో మెడికల్ కాలేజీ, ప్రతి రైతుకు, విద్యార్థికి ఐప్యాడ్ లు ఇస్తామని చెబుతున్న రెయింబవళ్లు పని చేయించుకొన్న స్కీమ్ వర్కర్లకు బ్రతకడానికి జీతాలు ఇవ్వటానికి మనసోప్పటంలేదు. ప్రజలను ఊహలోకాల్లో విహరింపజేస్తూ కాలం గడుపుకోవాలని రాష్ట్రప్రభుత్వం చూస్తోంది. కార్మికవర్గం అప్రమత్తమై చైతన్యయుతంగా ప్రభుత్వ విధానాలను తిప్పికొట్టాలి.







ఋణాలు ఎగవేసిన కేంద్ర మంత్రి




బ్యాంకు ఋణం  
రూ. 30,000




బ్యాంకు ఋణం  
రూ. 3,17,00,00,000



పరిణామ క్రమం



విద్యా విధానంలో మార్పులు







నవంబర్ నెల కార్మికలోకం పత్రికలో వచ్చిన వ్యాసాలు బాగా ఉన్నాయి.  
కార్యకర్తలకు, నాయకులకు ఉపయోగపడే విధంగా ఉన్నాయి.  
పత్రిక తెప్పించుకుని చదివే కార్మికులు, వారికి సంబంధించిన  
పోరాటాలు కూడా పత్రికలో వస్తే కార్మికులకు ఉపయోగపడుతుంది.  
పత్రికను తెప్పిస్తారు, చదువుతారు.

ఇట్లు

బంకా సుబ్బారావు.

సిఐటియు ఒంగోలు డివిజన్ అధ్యక్షుడు.

## రచయితలకు విజ్ఞప్తి

కార్మికలోకం పత్రికకు వివిధ రంగాలలో పనిచేస్తున్న కార్మికులు, ఉద్యోగుల నుంచి రచనలను ఆహ్వానిస్తున్నాము. కార్మికుల  
ఉద్యోగుల జీవితాలకు సంబంధించిన ఏ విషయమైనా. మీ రచనా వస్తువులే. కవితలు, కథలకు, వాస్తవజీవిత కథనాలకు  
ప్రాధాన్యత. మీరు పంపే రచనలను, అర్హతను బట్టి ప్రచురిస్తాము. రచనలు పంప వలసిన చిరునామా :

అడ్రస్: నందూరి ప్రసాదరావు భవన్, బిఆర్ టిఎస్ రోడ్, దుర్గాపురం, విజయవాడ. e-mail : karmikalokam@gmail.com

- ఎడిటర్

## పాఠకులకు గమనిక

'కార్మికలోకం లేఖలు' అనే శీర్షికపై పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు,  
సలహాలను స్వీకరించడంతో పాటు వారి ఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి  
తమ అభిప్రాయాలు నిర్మూహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ  
అభిప్రాయాలు తెలిపే లేఖలతో పాటు పాస్ పోర్ట్ సైజు ఫోటో కూడా పంపగలరు.

e-mail : karmikalokam@gmail.com

- ఎడిటర్

## చందాదారులకు విజ్ఞప్తి

కొత్త చందాలు, పాత ఏజన్సీల పునరుద్ధరణ కోసం పంపే డబ్బు యూనియన్ బ్యాంకు ఎకౌంట్ నెంబరు  
448802010000833 కు పంపగలరు. అద్రస్సుల వివరాలు కార్మికలోకం ఈమెయిల్ కు పంపండి.

- మేనేజర్

### Consumer price index 2001=100

	August	September	October
All india	253	253	253
Vijayawada	245	241	241
Visakhapatnam	256	254	254
Guntur	257	256	256
Hyderabad	221	221	220
Warangal	267	265	265
Godavarikhani	271	267	268



# నడుంనొప్పికి దూరంగా...

నడుంనొప్పి తరచుగా కనబడే సమస్య. ప్రతి 10 మందిలో 8 మంది జీవితంలో ఎప్పుడో ఒక అప్పుడు దీని బారినపడ్డవారేనంటే అతిశయోక్తికాదు. నడుంనొప్పి రకరకాలుగా ఉండొచ్చు. ఒకసారి ఉండే లేనట్టుగా 'డల్'గానూ... మరోసారి తీవ్రంగానూ వేధించొచ్చు. మంచి సంగతి ఏంటంటే... చాలావరకు నడుంనొప్పలు కొన్నిరోజులు లేదా వారాల తర్వాత తగ్గిపోతాయి. వీటిని పూర్తిగా నివారించడం సాధ్యం కాకపోవచ్చు గానీ కొన్ని జాగ్రత్తలతో వీటి బారినపడకుండా చూసుకోవచ్చు.

**వ్యాయామం చేయటం :** క్రమం తప్పకుండా శారీరక శ్రమ చేయటం వల్ల శరీర పటుత్వం పెరగటంతోపాటు వాపు, కండరాలు బిగుసుకుపోవటం తగ్గుతుంది. నిజానికి నడుంనొప్పి వేధిస్తున్నప్పుడు ఒకట్రెండు రోజులు విశ్రాంతి తీసుకోవటం మేలు చేస్తుంది. కానీ ఎక్కువకాలం విశ్రాంతి తీసుకుంటే అంత ఉ

పయోగం ఉండదు. నిపుణుల సూచనతో వీలైనంత త్వరంగా వ్యాయామం చేయటం మంచిది.

**బరువు తగ్గటం :** అధిక బరువు... ముఖ్యంగా బొజ్జ పెరిగితే నడుముపై ఒత్తిడి వడుతుంది. ఇది

నడుంనొప్పిని మరింత తీవ్రం చేస్తుంది. కాబట్టి అధిక బరువు గలవారు బరువును తగ్గించు కోవటం మంచిది.


**పొగ మానెయ్యటం :** పొగ తాగేవారికి నడుంనొప్పి

వచ్చే అవకాశం ఎక్కువ. ఎందుకంటే పొగ తాగటం వల్ల వెన్నుపూసలకు పోషకాలతో నిండిన రక్త సరఫరా తగ్గుతుంది. కాబట్టి సిగరెట్లు, బీడిల వంటివి మానెయ్యటం ఉత్తమం.

**సమతుల ఆహారం :** ఆరోగ్యకరమైన, సమతుల ఆహారం తీసుకుంటే ఎముకలు, కండరాలు దృఢంగా ఉండటానికి దోహదం చేస్తుంది.

**సరిగా కూర్చోవటం :** వీపునకు దన్నుగా ఉండే కుర్చీలను ఎంచుకోవటం మంచిది. కూర్చున్నప్పుడు మోకాళ్లు తుంటికి కాస్త

ఎత్తుగా ఉండేలా చూసుకోవాలి. అలాగే ఎక్కువ సేపు నిలబడాల్సి వస్తే తలను నిటారుగా పెట్టి, పొట్టను లోపలికి లాక్కొని నిలబడేందుకు ప్రయత్నించాలి. కూర్చున్నప్పుడు గానీ నిలబడ్డప్పుడు గానీ నొప్పి, అసౌకర్యం, బిగుసుకుపోయినట్టు అనిపిస్తే వెంటనే శరీర భంగిమను మార్చుకోవాలి.



**బరువులు ఎత్తటంలో జాగ్రత్త :** బరువైన వస్తువులను పైకి లేపేటప్పుడు నడుమును ముందుకు వంచకూడదు. ఆయా వస్తువులను శరీరానికి దగ్గర ఉండేలా పట్టుకొని... మోకాళ్లను వంచి, కడుపు కండరాలను లాక్కుంటూ పైకి లేపాలి. బరువులను ఎత్తేప్పుడు శరీరాన్ని పక్కలకు తిప్పకూడదు. వస్తువులను లాగటం

కన్నా నెట్టటం మంచి పద్ధతి.

**బిగుతు దుస్తులతో ఇబ్బంది :** మరీ బిగుతుగా ఉండే జీన్స్ వంటి దుస్తులు ధరిస్తే వంగటం, కూర్చోవటం, నడవటంలో ఇబ్బందులు తలెత్తుతాయి. ఇది నడుంనొప్పిని తీవ్రం చేస్తుంది.

**వెనుక జేబులో పర్సు వద్దు :** ప్యాంటు వెనుక జేబులో పెద్ద పర్సులను పెట్టుకుంటే కూర్చునే భంగిమ మారిపోయి నొప్పికి దారితీయొచ్చు. అందువల్ల ఎక్కువసేపు కూర్చోవాల్సి వస్తే పర్సును తీసి పక్కన పెట్టటం ఉత్తమం.



# భవన నిర్మాణ రంగ కార్మికుల సంక్షేమం పాలకులకు పట్టదా?



వి.ఉమామహేశ్వరరావు

దిగాలుగా ఉన్న ముఖాలు, ఏ వాహనం సెంటర్ లో ఆగినా తమనే పనిలో పిలవడానికి వచ్చారమోనని ఆరాటపు చూపులు. ఈ రోజైనా పని దొరికితే బాగుందూ ఇంట్లో బియ్యంతో సహా అన్ని నిండుకున్నాయి. మంచాన ముసలి తల్లిదండ్రులకు మందులైనా లేవు. స్కూల్ ఫీజు కట్టాలని పిల్లలు, నెలల తరబడి అద్దె కట్టలేక ఇంటి యజమానికి మొహం చాటేస్తున్న తీరు. ఇవి దాదాపు ప్రతి నిర్మాణ కార్మికుల మదిలో మొదిలే ఆలోచనలు. ప్రతి మండల కేంద్రాలు, పట్టణాలలో భవన నిర్మాణ కార్మికుల అడ్డాలు/సెంటర్ లలో నిత్యం అగుపించే దృశ్యాలు. తమ శారీరక శ్రమను నడి వీధిలో అమ్మకానికి పెట్టిన కార్మికులకు పనులు లేక, జీవితాలకు గ్యారెంటీ లేక కుటుంబానికి రక్షణ ఉండలేక సతమతమవుతున్న “ఆధునిక శిల్పులు.” నిర్మాణ రంగ కార్మికులు

భవనం నిర్మించాలన్నా, రోడ్డువేయాలన్నా, ఫ్యాక్టరీ, ప్రాజెక్టు, ప్లెవోవర్లు ఏదైనా ఆధునిక ఆకాశ హోర్యాలు నిర్మించే నిర్మాణ కార్మికుల జీవితాలలో వెలుగు లేవు. దినదిన గండం-నూరెళ్ళ ఆయుష్షుగా జీవితాన్ని గడుపుతున్నారు. ఇటువంటి వారు దేశంలో 4.5కోట్ల మంది.మన ఆర్థికప్రదేశ్ లో 27లక్షల మంది ఉన్నారు. వీరిలో 30-40% మంది స్వస్థలాల్లో పనులు లేక పొట్ట కూటి కోసం ఇరత ప్రాంతాలకు వలసలు పోతున్నారు. ఇలా వలసలు పోయే కార్మికులలో మహిళలు, పిల్లలు ఎక్కువగా వుంటున్నారు. నిర్మాణ కార్మికులకు కనీస వేతనాలు లేవు. పని ప్రదేశాల్లో రక్షణ సదుపాయాలు లేవు. అపరిశుభ్రవాతావరణంలో జీవితాలు గడుపుతున్నారు.

నిర్మాణ రంగంలో పనిచేసే స్త్రీలకు ప్రత్యేక సమస్యలున్నాయి. వీరిలో 30% మందినిరక్షరాశ్యులు, మగవారితో సమాన వేతనాలు ఉండవు. కనీస అవసరాలుఅయిన టాయిలెట్లు లేకపోవడం, మహిళా సంరక్షణకు అవకాశాలు లేకపోవడం, రెస్ట్, వాష్ రూములు అసలు లేవు. అన్నింటికీ మించి లైంగిక వేధింపులు

కాంక్రెట్లు, లేబర్ సప్లయర్స్ నుండి నిరంతరం ఎదుర్కొంటున్నారు. గత్యం

తరం లేక వీటిని భరిస్తూ మహిళలు పని ప్రదేశాల్లో బతుకులీడ వాల్చి రావడం నేటి దుస్థితి. కుటుంబం గడవడానికి మైనార్టీ తీరని పిల్లలుకూడా చదువుకోలేక ఇటుక బట్టీలు, నిర్మాణ పనుల్లోకి వెళుతున్నారు. కేంద్ర, రాష్ట్రప్రభుత్వాలు వీరి సంరక్షణకు మాటలే తప్ప చేతలు శూన్యం,కనీసం ఉన్న చట్టాలను అమలు చేయడంలో తీవ్ర నిర్లక్ష్యం వుంది.

## ప్రమాదాల నెలపు భద్రత కరువు

నిర్మాణరంగం ప్రమాదాలకు నెలవైంది. భవన నిర్మాణ సంక్షేమ చట్టం, నేషనల్ సేఫ్టీ కౌన్సిల్ అనేక సిఫార్సులు చేసినా, వీరికి పని ప్రదేశాల్లో రక్షణ కరువే. ఆరోగ్య నిబంధనలు ప్రభుత్వాలు- యాజమాన్యాలు ఏ మాత్రం అమలు చేయవు. ప్రమాదాలకు గురయిన సందర్భాలలో పూర్తిగా గానీ, పాక్షికంగా గానీ, అంగవైకల్యం సంభవిస్తే కుటుంబాలు వీధుల్లో పడటమే. అనేక సందర్భాల్లో ప్రాణాలు కోల్పోతున్నారు. ప్రభుత్వాల దగ్గర మాత్రం వీటి లెక్కలుండవు. స్వల్పకాలిక, దీర్ఘకాలిక అనారోగ్యాలకు గురవడం, ఈ కార్మికులకు సంక్రమిస్తున్నాయి. చర్మవ్యాదులు, క్షయ,క్యాన్సర్, కీళ్ళు, మరియు నరాల బలహీనత, రక్తహీనత మొదలైన దీర్ఘకాలిక వ్యాధులతోపాటు అంటు వ్యాధులు వెంటనే వీరికి సోకుతాయి.

అంతంత మాత్రపు ఆదాయాలు, ప్రభుత్వ విధానాల పుణ్యమా అంటూ పెరుగుతున్న నిత్యావసర వస్తువుల ధరలతో వీరి నిజ ఆదాయం పడిపోయి. బతుకు బండి నడవడమే కష్టంగా వుంది. ఆంధ్రప్రదేశ్ లో ప్రభుత్వ విధానాల వలన నిర్మాణ కార్మికులకు పనులు లేని దౌర్భాగ్య పరిస్థితి ఏర్పడింది. అభివృద్ధిజపం జపిస్తున్న చంద్రబాబు ప్రభుత్వం సహజసిద్ధంగా





దొరికే ఇసుకపై నియంత్రణ విధించింది. ఇసుక మాఫియాకు అవకాశాలు కల్పించింది. పర్యవసానంగా క్యూబిక్ మీటర్కు 100/- ఉంటే ధరను 600-1000రూపాయల వరకు పెంచింది. డ్వాక్రా గ్రూపులకు ఇసుక రీచ్లు ఇస్తామంటూ చేస్తున్న ప్రకటనలు ఆచరణలో ఇసుక మాఫియాలకు, కాంట్రాక్టులకు, యంత్ర యజమానులకు వరంగా మారింది, అన్ని చోట్లా పచ్చచొక్కా దొంగల రాజ్యం దీనిపై తీవ్ర స్థాయిలో నిర్మాణ కార్మికులు నిరసన వ్యక్తం చేసినా, ప్రభుత్వంలో చలనం లేదు. సిమెంట్, స్టీల్ ధరలు గతం కన్నా భారీగా పెరిగి భవన నిర్మాణమే భారంగా తయారయింది. ఉపాధి లేక కార్మికులు రోడ్డున పడుతున్నారు. ఈ పరిస్థితి మారాలి.

### ప్రాధాన్యత కల నిర్మాణరంగం

దేశంలో భవన నిర్మాణ రంగం వ్యవసాయ రంగం తరువాత రెండవ పెద్దపరిశ్రమ. 2.50లక్షల కోట్ల పెట్టుబడి మార్కెట్. స్థూల జాతీయోత్పత్తిలో దీని వాటా 11శాతం. 250 అనుబంధ పరిశ్రమలు దీనితో ముడిపడి వున్నాయి. గృహ, పారిశ్రామిక, వాణిజ్య భవనాలతో పాటు రోడ్లు, హైవేలు, సొరంగాలు, బ్రిడ్జిలు, భూగర్భ డ్రైనేజీ మొ॥ ప్రాజెక్టు పనులలో 33 రకాల పనులు నిర్మాణ కార్మికులు చేస్తున్నారు. ఈ రంగంలో ప్రత్యక్షంగా సుమారు 4.5 కోట్ల మంది. ఆంధ్రప్రదేశ్లో 25లక్షల మంది. కార్మికులు ఉన్నారని అంచనా..

నిర్మాణ రంగంపై ఆధార పడిన ప్రధాన పరిశ్రమలు, ప్రాజెక్టులు, స్టీల్, సిమెంట్, అల్యూమినియం., విద్యుత్, రైల్వే, రోడ్లు, విమానాశ్రయాలు, పెట్రోకెమికల్ సెక్టారు, స్పెషల్ ఎకనమిక్ జోన్లు, ప్రభుత్వ పథకాలైన ప్రధాన మంత్రి సడక్ యోజన, జాతీయ గ్రామీణ ఉపాధి హామీ, జె.ఎన్.ఎన్.యు. ఆర్.ఎం. శానిటేషన్, ఇందిరా ఆవాస్ యోజన, మొదలైనవి ఉన్నాయి. నిర్మాణ రంగం యొక్క ఒడిదుడుకులు వాటి ప్రభావాలు ప్రత్యక్షంగా, పరోక్షంగా ఈ రంగాలపై పడుతున్నది.

నిర్మాణ రంగంలో పనిచేసే వారిలో 3.5 కోట్ల మంది నైపుణ్యం లేని కార్మికులే వున్నారు. మిగిలిన వారు స్కిల్డ్ కార్మికులు, ఇంజనీర్లు, టెక్నిషియన్లు, క్లర్క్ మొ॥ వారున్నారు. దేశ ఆర్థిక అభివృద్ధిలో వీరి కృషి ప్రధానంగా వుంది. ఇంత విస్తార ప్రభావం కల్గిన ఈ రంగ శ్రామిక సంక్షేమం కోసం మాత్రం ప్రభుత్వాలు తీసుకుంటున్న చర్యలు నామమాత్రం.

సరళీకృత ఆర్థిక విధానాల పర్యవసానంగా ఈ రంగంలోకి విదేశీ పెట్టుబడుల ప్రవాహం పెరిగింది. 25వేల కోట్ల విదేశీ పెట్టుబడులున్నాయి. అంతర్జాతీయ రియల్టర్లు,

డి.ఎ.ఎం.ఎ.సి. పాపర్టీస్, డిఎల్.ఎఫ్., డారిండ్ డవలపర్స్, గల్ఫ్ ఫైనాన్స్ హౌస్ లాంటి సంస్థలు 1174 బిలియన్ డాలర్ల పెట్టుబడులతో దోపిడీ సాగిస్తున్నాయి.

దేశ బహుముఖ నిర్మాణంలో పాత్రదారులైన “ ఆధునిక

శిల్పులు ” ఎడల పాలకులు ఏమాత్రం దాక్షిణ్యం తో వ్యవహరించడం లేదు. అనేక దశాబ్దాల పోరాటాలు, వామపక్షాల ఒత్తిడి అనంతరం, 1996 సంవత్సరంలో భవన, మరియు ఇతర నిర్మాణ కార్మికుల సంక్షేమ చట్టం చేయబడింది. ఈ చట్టం అమలు కోసం సంక్షేమ బోర్డును ఏర్పాటు చేసి 10లక్షలు పైన వ్యయం చేసే నిర్మాణ యజమానుల

నుండి 1శాతం సెస్ వసూలు చేయాలని సెస్ చట్టం కూడా చేశారు.

### సంక్షేమ చట్టం అమలు తీరు

సంక్షేమ చట్టం ప్రకారం ప్రతినిర్మాణ కార్మికుడిని సంక్షేమ బోర్డులో సభ్యుడిగా చేర్చాలి. సభ్యులైన వారికి ఈ పథకాలను అమలు చేయాలి. చట్టానికి రాష్ట్రాలు రూల్స్ రూపొందించడానికే దశాబ్దం గడిచింది. మన రాష్ట్రంలో 2007 ఏప్రిల్లో మాత్రమే బోర్డు ఏర్పాటు చేశారు. కార్మికులను బోర్డు సభ్యులుగా చేర్చడంలోనూ తీవ్ర అలసత్వం ఉంది. దేశ వ్యాప్తంగా 4.5 కోట్ల మందికి గానూ, 1.25 లక్షల మంది మాత్రమే బోర్డు సభ్యులుగా చేర్చబడ్డారు. మన ఉమ్మడి రాష్ట్రంలో 50లక్షల మందికి గానూ, ప్రారంభంలో 18లక్షల మందిని మాత్రమే సభ్యులుగా చేర్చారు. ఈ కాలంలో రెన్యూవల్ చేయించుకున్న వారి సంఖ్య 8లక్షలకు పడిపోయింది. సభ్యులు చేర్చింపులో ప్రభుత్వం మరియు కార్మిక శాఖ పాత్ర నామమాత్రంగా వుంది. సిఐటియు, తదితర యూనియన్ల పాత్ర ప్రధానంగా వుంది.

సంక్షేమ పథకాలు అన్ని రాష్ట్రాల్లో ఒకే విధంగా అమలు చేయడంలేదు. ఒక్కో రాష్ట్రం ఒక్కో విధంగా అమలు చేస్తుంది. కార్మికుల కోసం ఖర్చు పెట్టాల్సిన సంక్షేమ నిధిని గత ప్రభుత్వం 459 కోట్లు పి.డి ఎకౌంట్లోకి మార్చింది. ప్రస్తుత రాష్ట్ర ప్రభుత్వ ఆధీనంలో 1000 కోట్ల రూపాయల నిధులు మూలుగుతున్నాయి. అయినా 13జిల్లాల్లో వేలాది మంది ప్రమాదాలకు గురైనవారు. చనిపోయిన వారు, అంగవైకల్యం పొందిన వారి. కుటుంబాలకు సహాయం సంవత్సరాలు గడుస్తున్నా అందనే లేదు. ఆసుపత్రుల ఖర్చులు, మెటర్నిటీ లీవ్లకు అర్హులైన వారి క్లెయిమ్లు ప్రతి జిల్లాలో వందల కొద్ది పెండింగ్లో వున్నాయి. ప్రతి క్లెయిమ్ను నెలరోజుల్లో పరిష్కారం చేయాలని చట్టంలో వున్నా ప్రభుత్వ కార్మిక శాఖ నిర్లక్ష్యం వలన సంవత్సరాల తరబడి పెండింగ్లోనే



వుంటున్నాయి. మరోప్రక్క సొమ్ము ఒకడిది. సోకు ఇంకొకడిది అన్నట్లు సంక్షేమ బోర్డు నిధిని అధికారుల కార్లకు, ఫోన్లకు, ఆఫీసు మరమ్మత్తుల నిర్వహణకు కోట్లాది రూపాయలు ఖర్చు పెట్టడం ప్రభుత్వ నిర్వాకానికి నిదర్శనం.

బోర్డులో నిధులు ఉన్నప్పుడు వాటిని సద్వినియోగ పర్చడానికి కార్మికుల సంక్షేమం, వారికుటుంబ ప్రయోజనాల కోసం, వారి రక్షణ కోసం ఏ పథకమైనా చేపట్టవచ్చని 2006లోనే సుప్రీమ్ కోర్టు స్పష్టమైన తీర్పు చెప్పింది. అయినా మన దేశ రాష్ట్ర పాలకులకు చెవికెక్కలేదు. దేశంలో 14099 కోట్ల సంక్షేమ నిధి వుంటే 1.25లక్ష మందికి గాను ఖర్చు పెట్టింది 2400 కోట్లు మాత్రమే. ఇంకా 11700 కోట్లు నిల్వ ఉంది. మన రాష్ట్రంలో 1000 కోట్లు వుంటే 2014 మార్చి నాటికి ఖర్చు పెట్టింది 74 కోట్లు మాత్రమే. 920 కోట్లరూపాయలు మిగులు ఉంది. ఇందులో వాస్తవంగా కార్మికులకు ఖర్చు పెట్టింది 30కోట్ల లోపే. విశాఖ హూదూద్ తుఫాన్లో వేలాది మంది భవనని ర్మాణ కార్మికులు కొంపా, గూడు పోయి వీధిన పడితేవారి కుటుంబాలను ఆదుకోడానికి ఈ నిధి నుండి సహాయం చేయడానికి కూడా ప్రభుత్వానికి చేతులు రావడం లేదంటే, ప్రభుత్వ ధోరణి ఏమిటో అర్థం అవుతున్నది. మనకన్నా తక్కువ నిధులున్నప్పటికీ ఛత్తీస్ గడ్ 7లక్షల మందికి 178 కోట్లు, జమ్మూ కాశ్మీర్ 2.5లక్షల మందికి 94 కోట్లు, ఢిల్లీలో 2లక్షల మందికి 149 కోట్లు ఖర్చు చేశారు.



రాష్ట్ర కార్మిక శాఖ కమీషనర్ తో చర్చలు జరుపుతున్న బిల్డింగ్ వర్కర్స్ యూనియన్ నాయకులు

ఒక్కొక్క రాష్ట్రంలో ఒక్కొక్క తీరున సంక్షేమ పథకాలు అమలు జరుగుతుంటే మన రాష్ట్రంలో మాత్రం ప్రభుత్వం ఏమాత్రం శ్రద్ధ తీసుకోలేదు. 11రాష్ట్రాలలో 300నుండి 4700 వరకు నిర్మాణ కార్మికులకు పింఛన్లు ఇస్తున్నారు. పిల్లల చదువులకు ఏడాదికి 1200-20000 వరకు స్కాలర్ షిపులు 6 రాష్ట్రాలు ఇస్తున్నాయి. ఇళ్ళనిర్మాణానికి 20వేల నుంచి 1.5 లక్షల వరకు 8 రాష్ట్రాలు ఆర్థిక సహాయం చేస్తున్నాయి. వివాహాలప్పుడు రూ.25-80వేల వరకు ఆర్థిక సహాయం 5 రాష్ట్రాలు ఇస్తున్నాయి. వైద్య సహాయం కోసం 20వేల నుండి 2లక్షల వరకు 5 రాష్ట్రాలలో ఖర్చుచేస్తున్నారు. పరికరాలు, సైకిళ్ళు, కళ్ళు అద్దాలు, పండుగ అలవెన్స్ లు లాంటివి కొన్ని రాష్ట్రాలలో అమలు చేస్తుంటే, అక్షర క్రమంలో మొదట వున్న మన రాష్ట్రం మాత్రం నిర్మాణ కార్మికులు సంక్షేమంలో అధమంగా వుంది.

## సెస్ వసూళ్ళు గోల్ మాల్

సెస్ చట్టం ప్రకారం 10లక్షల నిర్మాణ వ్యయందాటిన యజమానులు సంక్షేమ బోర్డుకు 1శాతం సెస్ విధిగా చెల్లించాలి. కానీ, అధికారంలో వున్న మంత్రులు, అధికారులు కుమ్మక్కయి యజమాని నుండి ముడుపులు తీసుకుని నామమాత్రపు సెస్

కట్టించుకోవడమో, లేదా పూర్తి ఎగవేతకు మార్గం చూపుతున్నారు. దీని కోసం రాష్ట్రప్రభుత్వమే 2010 జివో నెం: 75 ప్రకారం నిర్మాణదారుడు తన నిర్మాణవిలువను సొంత అంచనా ప్రకారం వేసి సెస్ చెల్లించవచ్చు అని వెసులుబాటు కల్పించారు. దీనిపై ఏ డిపార్ట్ మెంట్ అజమాయిషీ కూడా లేదు. పర్యవసానంగా పెద్ద పెద్ద కాంట్రాక్టర్లు వందల కోట్ల రూపాయల సెస్ ఎగవేస్తున్నారు. నిర్మాణరంగ కార్మికులు దీనివలన తీవ్రంగా నష్టపోతున్నారు. దీనిని నిరోధించడానికి పట్టణాలలోని మున్సిపాలిటీలు, కార్పొరేషన్లు, గ్రామాల్లో పంచాయితీలు ఇచ్చే ప్రాజెక్టు ప్లాన్ల ప్రకారం నిర్మాణ

వ్యయాన్ని ఖచ్చితంగా అంచనా కట్టాలి. ఖచ్చితంగా సెస్ వసూలు చేయాలి. ఆరకంగా పూనుకుంటేనే ఎగవేతలను నిరోధించడానికి వీలవుతుంది.

రాష్ట్ర ప్రభుత్వం సంక్షేమ బోర్డునిధులను కార్మికుల సంక్షేమ కోసం ఖర్చు పెట్టాలి. ప్రస్తుతం ఇస్తున్న పరిహారాలను పెంచాలి. నూతన స్కీమ్లను ప్రవేశపెట్టాలి. సంక్షేమ బోర్డును వెంటనే

పునర్నిర్మాణం చేసి కార్మిక యూనియన్ ప్రతినిధులను రాష్ట్ర, జిల్లాస్థాయిలో నియమించాలి. కార్మికులందరినీ బోర్డు సభ్యులుగా చేర్చాలి. వారికి పాస్ బుక్ లు, పర్మినెంట్ గుర్తింపు కార్డులు ఇవ్వాలి. జిల్లా స్థాయిలో క్లెయిమ్ల పరిష్కారానికి ప్రత్యేక విభాగం, అధికారులను నియమించి నెలలోగా సమస్యలు పరిష్కరించాలి. అనవసర నిబంధనలు పెట్టి క్లెయిమ్ల పరిష్కారాన్ని జాప్యం చేయడం తగదు. ప్రస్తుతం ప్రమాదంలో మరిణించిన వారికిస్తున్న 2లక్షలను 5లక్షలు సహజంగా మరణించిన వారికి ఇస్తున్న 30వేలను 2లక్షలకు, వైద్య సదుపాయంకోసం ఇస్తున్న 4500, 50వేలకు, ప్రసూతి ఖర్చులకు ఇచ్చే 5వేలను 25వేలకు వివాహ సహాయానికి ఇచ్చే లక్షకు పెంచాలని, నూతనంగా నెలకు 2వేలు పెన్షన్, పిల్లల చదువులకు ఏటా 25వేలు స్కాలర్ షిప్ లు, ఇంకా ఇతర సంక్షేమ పథకాల అమలుతో పాటు, అందరికీ ఇళ్ళు కట్టించి నిర్మాణ కార్మికులకు తలదాచుకోవడానికి గూడు లేకపోవడం తీవ్రమైన విషయం. అంతర్జాతీయ సూత్రాల ప్రకారం ప్రతి ఒక్కరికి ఇల్లు కల్పించే బాధ్యత ప్రభుత్వాలదే కాబట్టి ఇళ్ల స్థలాలు ఇవ్వాలి. అందులో ఇళ్ళ నిర్మాణానికి 2లక్షల రూపాయలు సహాయం చేయాలి.

మొద్దునిద్ర నటిస్తూ కార్మిక సంక్షేమాన్ని విస్మరించి యజమానులకు ఊడిగం చేస్తున్న పాలకుల మెడలువంచి సంక్షేమ బోర్డులో వున్న నిధులు నిర్మాణరంగంలోవున్న కార్మికుల సంక్షేమం కోసం ఉపయోగించేలా చేయాలంటే సంఘటిత పోరాటాలే శరణ్యం.



# నిర్మాణరంగంలో అసమానతలు



తె. ఉషారాణి

“భారతదేశ మహిళ మగవానితో సమానంగా అన్ని రంగాల్లోనూ ముందుకు వచ్చింది. ఆమె ఎన్నటికీ ఇదివరకటిలాగే అందమైన బొమ్మగానో, సంతానాన్ని కనే అమ్మాయిగానో, అమ్మ కొంగుచాటు అమ్మాయిగానో ఉండబోదు” -మహాత్మాగాంధీ.

నిర్మాణరంగం మన స్థూల జాతీయ ఉత్పత్తిలో ఒక ముఖ్యమయిన భాగంగా ఉంది. 11వ పంచవర్ష ప్రణాళిక మొదటి భాగంలో ఇది కాస్త తక్కువగా (5శాతానికి అటు, ఇటుగా) ఉన్నా ప్రణాళిక చివరి సంవత్సరం, 2012కి 8శాతానికి చేరింది. 2012-17మధ్య దీనికి రెట్టింపు కాగలదని అంచనా.

ఈ రోజు ప్రభుత్వ విధానాలు ప్రైవేటు, ప్రభుత్వ భాగస్వామ్యానికే పెద్దపీట వేస్తున్నది. ప్రభుత్వం దగ్గర నిధులు లేవన్న సాకు చూపి మౌలిక సదుపాయాలను నిర్మించడం ప్రైవేటు రంగానికే అప్పజెప్పి పూనుకుంటున్నది. 11వ పంచవర్ష ప్రణాళికా కాలంలో ప్రైవేటు భాగస్వామ్యం నిర్మాణ రంగంలో 30శాతంగా ఉంటే దీనిని 2012-17 కాలంలో 50శాతానికి పెంచేందుకు పూనుకుంటున్నది. ఈ నేపథ్యంలో మహిళలపై దీని ప్రభావం ఎలా ఉంటుందో చూద్దాం.

నిర్మాణ రంగంలో ఆధిపత్యం మగవారిదైనా స్త్రీలకు కూడా ఈ రంగంలో చెప్పుకోదగిన ప్రాతినిధ్యమే ఉంది. మొత్తం శ్రామికులలో దాదాపు 20-40శాతం మంది మహిళలు ఈ రంగంలో ఉన్నారు. నిర్మాణ రంగంలో ఆర్కెటిక్ట్ల గానూ, డిజైన్ ఇంజనీర్లుగానూ కొంతమంది ఉన్నా అత్యధిక శాతం క్రిందిస్థాయి నైపుణ్యం లేనిపనులు జేస్తున్నారు. మేస్త్రీలగానూ, సూపర్వైజర్లుగానూ కూడా దాదాపు లేరనే చెప్పుకోవచ్చు.

నిర్మాణరంగంలో మహిళలు నైపుణ్యం లేని పనులలో నియమించబడడమే కాక క్యాజువల్ కార్మికులుగానే నియమించబడుతున్నారు. క్యాజువల్ కార్మికులుగా నియమించబడడం అంటే పని ప్రదేశాలు మారుతూ ఉంటాయి. జీతంతో కూడిన సెలవులు ఉండవు, కనీసవేతనాలు అసలే ఉండవు, పనిగంటలకు కూడా పరిమితం ఉండదు.

నిర్మాణరంగంలో మహిళలు ఎటువంటి పనులు చేస్తున్నారో ఈ క్రింది పట్టికలో చూడవచ్చు.

## పట్టిక

క్ర.సంఖ్య	పని	శ్రామిక మహిళల శాతం
1	నీరుపట్టడం	3
2	మెటీరియల్ అందించడం	20
3	సున్నం కలపడం	2
4	ఇటుకలు మోయడం	38
5	రాయికొట్టడం	1
6	స్లాబ్ పోయడం	14
7	ఇతర పనులు	2

ఈ పట్టిక ప్రకారం 80శాతం మంది నిర్మాణ రంగంలో పనిచేసే మహిళలు ఇటుకలు మోయడానికో, మెటీరియల్ అందించడానికో వినియోగించగోరుతున్నారు. నైపుణ్యం అనవసరమైన వెల్లవేయడం, కర్రపని, ప్లాస్టరింగ్, మేసన్ పని, టైల్స్ పరచడం, రంగులేయడం, ప్లంబర్ పని, ఎలక్ట్రికల్ పని, సిమెంటు ముగింపు పనులు వగైరా పనులలో మహిళా కార్మికులు లేనేలేరు.

నిర్మాణరంగంలో పనిచేసే మహిళల సంఖ్య మాత్రం గ్రామీణ ప్రాంతంలోనూ, పట్టణాలలోనూ కూడా గణనీయంగా పెరుగుతున్నది. 1990-2010మధ్య గ్రామీణ ప్రాంతాలలో 4.2రెట్లు పెరగగా, పట్టణాలలో నిర్మాణ రంగంలో పనిచేసే మహిళలు ఈ కాలంలో 13లక్షలమంది పెరిగారు. దీనికి ముఖ్య కారణం ఎం.జి.ఎన్.ఆర్.ఇ.జి.ఎస్ పథకం క్రింద మౌలిక సదుపాయం కల్పించుకోవచ్చన్న ప్రభుత్వ విధానమే. అయితే మహిళలు ఎక్కువగా పనిచేసేది చిన్న, అతిచిన్న నిర్మాణాలలో మాత్రమే. ఎందుకంటే పెద్ద పెద్ద పనులు ఎక్కువగా యాంత్రీకరణ చేయబడ్డాయి.



మహిళలు మోయవలసిన బరువు పరిమితులు

1967 ఐ.ఎల్.ఓ అత్యధిక బరువు సదస్సు జరిగింది. అందులో ఒక మహిళ మోసే బరువు మగవారు మోసే బరువుకన్నా తక్కువగా ఉండాలని నిర్ణయం జరిగింది. ఆ రకంగా మహిళలకు శారీరక హాని జరగకుండా కాపాడడానికి ఈ సదస్సు ప్రతిపాదనలు చేసింది.

#### నిర్మాణ కార్మికులు మోయవలసిన బరువులు

మగ మనిషి	50 కిలోలు
ఆడ మనిషి	30 కిలోలు
యుక్తవయసులోని మహిళ	20 కిలోలు

ఇవి 1998 కేంద్ర నిబంధనల ప్రకారంకూడా నిర్ధారించబడినవి.

#### కొన్ని అశుభ్యంగాలిపే వాస్తవాలు:

పైన ఆమోదించిన నిబంధనలకు భిన్నంగా వాస్తవాలు ఉన్నాయి. ఒక మహిళ 15 నిమిషాలలో 7.8 కిలోల బరువున్న కట్టలను 55సార్లు అందిస్తుంది. అంటే 8 గంటలలో 32,000కిలోల బరువు ఒక మహిళ అందజేస్తుందన్న మాట.


మహిళ ఒక్కసారి తలపై 19-12 ఇటుకల బరువును, అంటే 25కిలోల బరువును మోసి మేస్త్రీకి ఇటుక వరుసలు కట్టేందుకు అందిస్తుంది. పరంజాలు కూడా ఎక్కుతుంది.

ఇక మట్టి మోసేటప్పుడు ఒక తట్టలో 15కిలోల మట్టిలో 30అడుగుల దూరం వెళ్ళి పోసి తిరిగి వస్తుంది. అంటే గంటకు 180సార్లు తిరుగుతుంది. అంటే 8గంటలలో 13కిలోమీటర్లదూరం నడిచి 21,000కిలోల మట్టి మోసినట్టవుతుంది.

మట్టి తవ్వేటప్పుడు కూడా మగవారితో సమానంగా తవ్వతున్నారు. అలాగే కట్టిన గోడలు నీటితో తడిపేటప్పుడు కూడా 8 కిలోల బరువుతో గంటకు 15సార్లు గోడలు తడుపుతున్నారు. (పైపులతో నీరు పోసే సదుపాయం కొన్ని నగరాలలో ఉంది)

పని పరిస్థితిని చూద్దాం. నిర్మాణ రంగంలోని మహిళల వేతనాల పరిస్థితి మరింత దారుణంగా ఉంది. సరాసరిన మహిళల వేతనాలు మగవారి వేతనాలలో 70శాతం వరకు ఉంటున్నాయి. కొన్ని రాష్ట్రాల్లో ఈ తేడాలు ఎక్కువగా ఉన్నాయి. గుజరాత్ వంటి రాష్ట్రాల్లో 90శాతం ఉండగా తమిళనాడులో 54శాతం ఉన్నాయి.

శ్రామిక మహిళ ఈ రంగంలో వారికి నైపుణ్యం పెంచుకునే అవకాశాలు తక్కువగా ఉన్నాయి. నైపుణ్యం లేదు



మా భార్య భారీగా ఇంటి వద్ద వుంటుంది

కాబట్టి వారు క్యాజువల్ కూలివారిగా, ఏరకమైన వెసులుబాట్లు, వేతనంతో కూడిన సెలవులుగానీ, ప్రసూతి సెలవులుగానీ, కనీస వేతనాలుగానీ, ఆరోగ్య రక్షణగానీ, పెన్షన్ సౌకర్యంగానీ లేకుండా పనిచేస్తున్నారు. ఎక్కువ శ్రమ చేస్తున్నారు. ఈ సౌకర్యాలు లేకపోవడం వలన వారు తమ తరువాతి తరంవారినికూడా నైపుణ్యంగల కార్మికులుగా తీర్చిదిద్దలేకపోతున్నారు. ఫలితంగా వారు అదే పేదరికాన్ని వెనుకబాటు తనాన్ని తమ పిల్లలకు కూడా అందించవలసి వస్తున్నది. ఈ పరిస్థితి సాధారణంగా ఈ రంగంలో ఎక్కువగా పనిచేసే వెనుకబడిన తరగతి మహిళలకు మరింత ఎక్కువగా ఎదురవుతున్నది. అందులోనూ ప్రభుత్వరంగం కుదించి, ప్రైవేటు వారికి ఈ రంగాన్ని అప్పజెప్పే ప్రభుత్వ విధానలవలన లక్షలాది మహిళలకు, వెనుకబడిన వర్గాలకు ఉపాధి అవకాశాలు మరింత తగ్గుతాయి.

ఉన్న అర కొర జీవనోపాధి కూడా లేక కుటుంబాలు రోడ్డున పడతాయి. అప్పుడు అభివృద్ధి ఫలాలు కాంట్రాక్టర్లకే దక్కుతాయి. శ్రామికులు అభివృద్ధికి మరింత దూరమవుతారు.

అందువలన, అందమయిన బొమ్మగా అలంకరించు కుని ఇంట్లో ఉండే అమ్మాయిలు, అమ్మకొంగుచాటున దాక్కొనే అమ్మాయిలూ ఈ రోజు దాదాపుగా లేరు. 90శాతం కుటుంబాల లో స్త్రీలు పిల్లలను కనడంతోపాటు కుటుంబ పోషణభారాన్ని కూడా మోస్తున్నారు. మహిళ మగవారితోపాటు సహానంగానే ముందుకు వచ్చింది. ఇంకా ఎక్కువగా కష్టిస్తున్నది. అయినా ఫలితం అందనిమానే. ఈ పరిస్థితులు మార్చుకునేందుకు మహిళలే నడుంబిగించి ముందుకు కలిసిరావాలి, ఎదిరించి పోరాడాలి, పోరాడి సాధించాలి.



# కృష్ణాజిల్లాలో భవన నిర్మాణ కార్మికుల పరిస్థితులు

యూనియన్ జిల్లా కార్యదర్శి పిల్లి నరసింహారావుతో ముఖాముఖి



## జిల్లాలో భవననిర్మాణ కార్మికుల పరిస్థితులెలా ఉన్నాయి?

జిల్లాలో నిర్మాణ రంగంలో 26 రకాల వృత్తులలో సుమారు 2 లక్షల 50 వేల మంది కార్మికులు పనిచేస్తున్నారు. వీరిలో సుమారు 10 వేల మంది మహిళా కార్మికులు ఉన్నారు. ఈ రంగంలో ఆధునిక యంత్రాల ప్రవేశం వలన ఉపాధి పడిపోతున్నది. నిర్మాణ పద్ధతుల్లో వస్తున్న మార్పులు కూడా పనిదినాలపై ప్రభావం చూపుతోంది. వ్యక్తిగత నిర్మాణాలు పెరగకపోవటం వలన పనుల కేంద్రీకరణ పెరుగుతోంది. స్ట్రక్చరల్ నిర్మాణాలు పెరుగుతున్నాయి. కార్పెంటరీ వృత్తిలో ప్రెస్సింగ్, రెడీమేడ్ డోర్స్ ఫర్నిచర్, ఇటుక స్థానంలో న్యూకాన్ బ్లాక్స్ వినియోగం పెరగటం వలన పనిదినాలు తగ్గిపోతున్నాయి. పొక్లెయినర్, జెసిబి, డోజర్ వంటి మిషన్లు రంగంలోకి రావడంతో మట్టిపని చేసే కార్మికులకు ఉపాధి తగ్గింది. 100 మంది చేసే పనిని ఒక యంత్రం చేస్తోంది. దీని వలన స్లాబ్ మురాలకు, తాపీ పనివారికి పని తగ్గింది. అయితే ఫ్లోరింగ్ పనికి సంబంధించి టైల్స్, మార్బుల్, గ్రానైట్తో పాటు నైపుణ్యంతో కూడిన పనులు చేసే వారికి పని పెరిగింది. కేంద్ర, రాష్ట్ర ప్రభుత్వాలు అనుసరిస్తున్న విధానాల వలన స్టీల్, సిమెంట్, కంకర, రంగులు తదితర వస్తువుల ధరలు విపరీతంగా పెరిగాయి. ఇసుక క్వారీలు గత 2 సంవత్సరాలుగా మూతపడటంతో గ్రామీణ ప్రాంతాలలో పనులు పూర్తిగా తగ్గిపోయాయి, పట్టణ ప్రాంతాల్లో మాత్రం అపార్ట్మెంట్స్ నిర్మాణం కొద్దిమేర జరుగుతున్నది. అందరికీ ఇళ్ళు నిర్మించే నిర్మాణ కార్మికులకు నూటికి 60% మందికి స్వంత ఇళ్ళు లేవు. ఇళ్ళ స్థలాలు లేవు. పట్టణాల్లో కనీస సౌకర్యాలు లేక ఇబ్బంది పడుతున్నారు. కూలిలో సగం ఇంటి అద్దె, కరెంట్ బిల్లులకే సరిపోతున్నది. రాష్ట్రంలో వెల్ఫేర్ బోర్డు ఏర్పాటు అనంతరం మన జిల్లాలో 1లక్షా 60 వేల మంది కార్మికులు నమోదు చేసుకున్నారు. విజయవాడ-గుంటూరు మధ్యలో రాష్ట్ర రాజధాని నిర్మిస్తామని ప్రభుత్వం ప్రకటించింది. దీని వలన నిర్మాణాలు విస్తారంగా పెరిగే అవకాశం ఉంది. అయితే అధునాతన సాంకేతిక పరిజ్ఞానాన్ని విదేశీ కంపెనీలకు అప్పగించటంతో కార్మికులకు పనులు దొరుకుతాయా? లేదా? అనే పరిస్థితి నెలకొంటున్నది.

## జిల్లాలో భవననిర్మాణ కార్మికులకోసం మీరు ఏమి కృషి చేశారు?

నిర్మాణ రంగంలో ఉన్న కార్మికులందరినీ ఐక్యం చేయటానికి 28 సం||రాల క్రితం కృష్ణాజిల్లా బిల్డింగ్ వర్కర్స్


యూనియన్ (సిఐటియు) ఆవిర్భవించింది. యూనియన్ ఏర్పడిన నాటి నుండి సిఐటియు నిర్దేశకత్వంలో పలు సమస్యలపై అనేక పోరాటాలు నిర్వహించింది. జిల్లాలోని 50 మండలాలు/పట్టణాల్లో యూనియన్ కమిటీలను ఏర్పరచుకొని 30 వేల సభ్యత్వం కలిగి జిల్లాలోనే అతి పెద్ద సంఘంగా నిలిచింది. సంక్షేమ బోర్డు కోసం చేసిన దీర్ఘకాల పోరాట ఫలితంగా భవన మరియు ఇతర నిర్మాణ కార్మికుల సంక్షేమ బోర్డును రాష్ట్రంలో సాధించుకున్నాము. ఇందులో లక్ష మంది కార్మికుల పేర్లు నమోదు చేయించాము. దాని ద్వారా ప్రమాద మరణానికి రూ. 2 లక్షలు, సాధారణ మృతికి రూ. 30 వేలు, ప్రసూతి అలవెన్సు రూ. 10వేలు, వివాహ కానుక నిమిత్తం రూ. 5 వేలు, ప్రమాదం/జబ్బు వలన తాత్కాలిక అంగ వైకల్యానికి రూ. 4,500లు, శాశ్వత అంగవైకల్యానికి శాతాన్ని బట్టి రూ. 25వేల నుండి రూ. 2 లక్షల వరకు పరిహారం, అంత్యక్రియలకు రూ. 10 వేలు ఆర్థిక సహాయం వంటి స్కీమ్లు అమలవుతున్నాయి. ఇప్పటికే మన జిల్లాలో సంక్షేమ బోర్డులోని వివిధ పథకాల ద్వారా వేలాది కార్మికులకు రూ. 3 కోట్లకు పైగా లబ్ధి చేకూరేలా కృషి చేశాము.

## మన రాష్ట్రంలో చట్టం అమలు ఎలా ఉంది?

భవన మరియు ఇతర నిర్మాణ కార్మికుల కేంద్ర చట్టం - 1996లోని అనేక పథకాలను మన రాష్ట్రంలో అమలుచేయటం లేదు. కేంద్ర చట్టంలో ఉన్న 60 సం||లు నిండిన కార్మికునికి పెన్షన్, కార్మికుల పిల్లలకు స్కాలర్షిప్స్, గృహ నిర్మాణానికి వడ్డీలేని రుణం, పనిముట్ల కొనుగోలుకు ఆర్థిక సహాయం వంటి పథకాలు అమలు చేయాలని మేము డిమాండ్ చేస్తున్నాము.

ప్రస్తుతం బోర్డులో ఉన్న కొన్ని పథకాలు కార్మికుడు మరణిస్తే ఉపయోగపడుతున్నాయి తప్ప బ్రతకటానికి ఉపయోగపడేలా లేవు. జబ్బుపడినా / గాయపడినా వైద్యం కోసం లక్షల రూపాయలు అప్పులు చేయాల్సి వస్తోంది. అప్పులు తీర్చాలంటే జీవితకాలం సరిపోవటం లేదు. అందుకే సభ్యునికి వారి కుటుంబ సభ్యులకు తక్షణ ఉచిత వైద్య సదుపాయం కల్పించాలని, మరణించిన కార్మికుని భార్యకు వితంతు పెన్షన్, వికలాంగులైన కార్మికులకు వికలాంగ పెన్షన్, పనిచేసినంత కాలం సంక్షేమ పథకాలు వర్తింపు చేయాలని, కార్మికుల అడ్డాలకు స్థలాలు కేటాయించి మౌలిక సదుపాయాలు కల్పించాలని, ఇస్తున్న నష్టపరిహారాలను పెంచాలని యూనియన్ కోరుతున్నది.





సోషలిజం సమసమాజ స్థాపన దిశగా మనం పనిచేయాలన్నారు.

మహాసభకు వివిధ రాష్ట్రాల నుండి 406 మంది డెలిగేట్లు హాజరుకాగా వారిలో 34 మంది మహిళలు 14 మంది మహిళలలో సహా 35 మంది వక్తలు వివిధ రాష్ట్రాల నుండి చర్చలలో పాల్గొని తమ రాష్ట్రాలు తరపున నివేదిక ప్రవేశపెట్టారు.

అధికారంలోకి వచ్చిన బి.జె.పి. ప్రభుత్వం గత 5 నెలల అనుభవం చూస్తే అభివృద్ధి కేవలం 10శాతం మంది ప్రజలకే పరిమితం అవుతుందన్నారు. అధికారంలోకి వచ్చిన 100 రోజులలో నల్లధనం వెలికి తెచ్చి దేశాభివృద్ధి కోసం వినియోగిస్తామని హామీ మాటలకే పరిమితం అయింది. సుప్రీం కోర్టు చివాట్లు వరకు వెళ్ళిందన్నారు. కీలకమైన రంగాలైన రక్షణ, ఇన్సూరెన్స్ రంగాలలో విదేశీ పెట్టుబడులకు అనుకూలంగా నిబంధనలు మార్చిందన్నారు. పెట్రోల్, డీజిల్ పై ప్రభుత్వం కంట్రోల్ ఎత్తివేసి సామాన్య ప్రజలకు హాని కల్గించిందన్నారు. కార్మిక చట్టాల మార్పు వలన 90శాతం కార్మికులకు రక్షణ కరువైందన్నారు. గత 5 నెలలో 600 మత కలహాలు జరిగాయని, కుల వివక్షత సంఘటనలు పెరిగాయని తెలిపారు. మీడియా నిష్పక్షపాతంగా వ్యవహరించడం లేదన్నారు. ఇటీవల జాతీయ నేత ప్రకాష్ కరత్ విశాఖలో సందర్శించిన వార్తకు తగు ప్రాధాన్యత లేకపోవడం ఒక ఉదాహరణ.

భవన నిర్మాణ కార్మికులు పరిస్థితి దిగజారింది. పనులు తగ్గిపోవడం వలన వలసలు పెరిగాయన్నారు. 80శాతం కార్మికులు వలస కార్మికులేనని, పనులు లేక వారు తిరిగి వెళ్ళిపోయే పరిస్థితి ఉందన్నారు. వలస కార్మికులు రక్షణ లేక పోవడంతో యూనియన్ బాధ్యత పెరిగిందన్నారు. వివిధ రాష్ట్రాల్లో యూనియన్ చేస్తున్న కృషి వలన మన సభ్యత్వం నిరంతరం పెరుగుతున్నది. 1989లో మన మొదటి మహాసభలు జరిగినప్పుడు సభ్యత్వం 1లక్ష కాగా, గత మహాసభకు 9.15లక్షలకు పెరిగిందన్నారు. నేడు 8వ మహాసభకు 12లక్షలకు చేరిందన్నారు. వచ్చే మహాసభ నాటికి మన లక్ష్యం 20లక్షలు ఉండాలన్నారు. ఈ విషయంలో కేరళ రాష్ట్రం యూనియన్ చేస్తున్న కృషి అభినందనీయం అన్నారు. పని ప్రదేశాలలో కాకుండా ఇళ్ళకు వెళ్ళి సభ్యత్వం చేయడం ద్వారా మంచి ఫలితాలు సాధిస్తున్నారని వారిసభ్యత్వం 3.5లక్షలు కాగా 5లక్షలు టార్గెట్ తీసుకున్నారు. నిర్బంధం తీవ్రంగా వుంది. బహిరంగంగా సభ్యత్వం చేయలేని పరిస్థితిలోనూ పశ్చిమ బెంగాల్ లో 1.8 లక్షలు సభ్యత్వం చేయడం అభినందనీయం.


నవంబర్ 5 నుండి 7 వరకు కోజీకోడ్ లో జరిగిన భవన నిర్మాణ కార్మికుల అఖిల భారత మహాసభలు ఆధ్యాంతం ఉత్సాహంగా, పోరాట స్ఫూర్తితో సాగాయి. దేశం నలుమూలల నుండి వచ్చిన ప్రతినిధులు తమ అనుభవాలు, విజయాలు పంచుకున్న అరుదైన వేదిక. ఇంగ్లాండ్, ఈజిప్టు, బంగ్లాదేశ్ నుండి వచ్చిన నాయకులు ప్రత్యక్షంగాను హాజరుకాలేని దేశాలు పరోక్షంగానూ, శుభాకాంక్షలు అందచేసిన వైనం, మన సంఘం కీర్తి ప్రతిష్టలు ప్రపంచ నలుమూలలకు విస్తరించిందనడానికి సూచిక. మన అఖిల భారత ప్రధాన కార్యదర్శి కేవలం మనకే కాదు 5 ఖండాలలో భవన నిర్మాణ కార్మికులకు ప్రాతినిధ్యం వహించే డబ్ల్యూటియుకు ప్రధాన కార్యదర్శిగా వుండటం మనకు గర్వకారణం.

సి.ఐ.టి.యు. అఖిల భారత అధ్యక్షులు ఎ.కె. పద్మనాభన్ మహాసభను ప్రారంభిస్తూ సిఐటియు యొక్క అతి పెద్ద సంఘం సి.డబ్ల్యూ.ఎఫ్. మహాసభ, కార్మిక పోరాటాలలో ముందు వరుస నున్న కేరళలో జరగటం విశేషమన్నారు. సభా ప్రాంగణంకు ఎం.కె. పాండే నగర్ పేరు పెట్టడం సముచితమని, అంతర్జాతీయ నాయకుడైన పాండే సంఘటిత, అసంఘటిత కార్మికుల కోసం 50 సంవత్సరాలు పని చేశారని తెలిపారు. ఆయన బాటలో నడవాలని ప్రతినిధులు ప్రతిజ్ఞ చేయాలన్నారు. దేశంలో 4.5 కోట్ల పైగా భవన నిర్మాణం కార్మికులున్నారని అన్నారు. వారిలో 30-40శాతం పనులు కోసం వివిధ ప్రాంతాలకు వలస వెల్తున్నారని, అట్టి వారికి ఎటువంటి హక్కులు, రక్షణ లేవన్నారు. అపరిశుభ్రమైన, ప్రమాదాలకు అవకాశమున్న ప్రాంతాలలో భవన నిర్మాణకార్మికులు పని చేస్తున్నారన్నారు. వారి కూలి రేట్లు నిత్యావసర ధరలు పెరుగుదల రేటు ఎక్కువగా ఉండటం వలన వాస్తవ ఆదాయం తగ్గుతున్నదన్నారు. మత ప్రాతిపదిక ప్రణాళికతో ఏజెండాతో గెలిచిన బి.జె.పి. ఓట్లు 31శాతం మాత్రమేనని, ఇటీవల జరిగిన అసెంబ్లీ ఎలక్షన్ లో రాజస్థాన్ 28శాతం, హర్యానా 33శాతం మాత్రమే నన్నారు. 1970లో సిఐటియు ఆవిర్భావం సందర్భంగా తీసుకున్న ప్రతిజ్ఞ



# హక్కులు కాపాడుకోవడమే పెద్దసవాల్

- నందూరి వర్ధంతి సభలో వి శ్రీనివాసరావు



పోరాడి సాధించుకోవాలన్న స్థాయి నుంచి ఉన్న హక్కులను కాపాడుకోవడమే కార్మికోద్యమానికి నేడు పెద్ద సవాల్ గా మారిందని సిపిఎం కేంద్ర కార్యదర్శివర్గ సభ్యులు వి శ్రీనివాసరావు చెప్పారు. మోడీ సర్కారు సంస్కరణల వేగం పెంచిందని, కార్మిక చట్టాలను కార్పొరేట్లు, పెట్టుబడిదారులకు అనుకూలంగా మారుస్తున్నారని విమర్శించారు. కార్మికుల్లో రాజకీయ చైతన్యం పెంపొందించాలని కోరారు. పాలకులు, కార్పొరేట్లు దాడి, దోపిడీ రూపాలు మారినట్లుగానే కార్మికుల పోరాట రూపాల్లోనూ మార్పు రావాలని సూచించారు. కార్మికోద్యమ నిర్మాత, అమరజీవి నందూరి ప్రసాదరావు 13వ వర్ధంతి సభ సందర్భంగా కార్మికోద్యమం-నేటి సవాళ్లు అనే అంశంపై సెమినార్ శనివారం హైదరాబాద్ లోని సుందరయ్య విజ్ఞాన కేంద్రంలో జరిగింది. ప్రసాదరావు చిత్రపటానికి వి శ్రీనివాసరావు, సిఐటియు నాయకులు చుక్క రాములు, పి రాజారావు, ఆర్ సుధాభాస్కర్, ఎం సాయిబాబు, అజరుకుమార్, లక్ష్మయ్య, కె ధనలక్ష్మి, ఆయన సతీమణి సుమిత్ర పూలమాల వేసి నివాళులర్పించారు. నందూరి ప్రసాదరావుతో అనుబంధాన్ని నేతలు గుర్తు చేసుకున్నారు. సిఐటియు తెలంగాణ రాష్ట్ర అధ్యక్షులు చుక్క రాములు అధ్యక్షతన జరిగిన సెమినార్ నుద్దేశించి వి శ్రీనివాసరావు మాట్లాడుతూ నందూరి ప్రసాదరావు నడిచిపోతున్న విజ్ఞాన భాండాగారమని ఆయన సేవలను కొనియాడారు. చివరి వరకూ విప్లవోద్యమానికి అంకితమై పనిచేశారని చెప్పారు. కార్మికులను సంఘటితం చేయకుండా విప్లవోద్యమాన్ని సాధించలేమని నమ్మారని

గుర్తు చేశారు. నాటి నుంచి నేటి వరకు అనేక విజయాలు సాధించిన అంతిమ లక్ష్యం సమసమాజం సాధన ఇంకా మిగిలే ఉందన్నారు. 21వ శతాబ్దంలో సమసమాజాన్ని సాధించడం, అభివృద్ధి, సంక్షేమ ఫలాలు ప్రజలందరికీ సమానంగా అందించడమే నందూరి ప్రసాదరావుకు అందించే నిజమైన నివాళి అని అన్నారు. పాలకవర్గాలు, కార్పొరేట్లు కార్మికవర్గంపై ఎదురుదాడికి దిగుతున్నాయని చెప్పారు. కార్పొరేట్లకు, ద్రవ్య పెట్టుబడికి ప్రతినిధిగా ప్రధాని మోడీ వ్యవహరిస్తున్నారని విమర్శించారు. కార్మికుల్లో, ప్రజల్లో ప్రతిఘటనా శక్తిని పెంచాలని సూచించారు. అప్పుడే దోపిడీని ఐక్యంగా ఎదుర్కొంటామని చెప్పారు. సోషల్, ప్రింట్, ఎలక్ట్రానిక్ మీడియాను ఉపయోగించుకోవాలని సూచించారు. సిఐటియు జాతీయ కార్యదర్శి ఆర్ సుధాభాస్కర్ మాట్లాడుతూ కష్టపడి పనిచేయడం, లోతైన అధ్యయనం, నమ్రత నందూరి ప్రసాదరావు నుంచి అందరూ నేర్చుకోవాలని చెప్పారు. సిఐటియు ఆంధ్రప్రదేశ్ ఉపాధ్యక్షులు అజయ్ కుమార్ మాట్లాడుతూ నందూరి ప్రసాదరావు పోరాట స్ఫూర్తిని, పట్టుదలను నేటి తరం కొనసాగించాలని చెప్పారు. కార్మిక దోపిడీని పెంచే విధానాలను వ్యతిరేకించాలని తెలిపారు. కార్మిక హక్కులపై దాడులు పెరుగుతున్న నేపథ్యంలో పోరాటాలూ పెంచాలని, దానికి అందరూ సన్నద్ధం కావాలన్నారు. ఈ కార్యక్రమంలో చుక్క రాములు, ఎస్వీకె కార్యదర్శి ఎస్ వినయకుమార్, సిఐటియు తెలంగాణ రాష్ట్ర ప్రధాన కార్యదర్శి ఎం సాయిబాబు ప్రసంగించారు.



- ఇదీ మోడీ ప్రభుత్వ పయనం.



ఎ. అజిత్ కర్

కేంద్రంలోని నరేంద్రమోడీ ప్రభుత్వం సంస్కరణలను వేగవంతం చేస్తామని పదేపదే ప్రకటిస్తోంది. నవంబర్ 5వ తేదీన కేంద్ర ఆర్థికమంత్రి అరుణ్ జైట్లీగారు ప్రపంచఆర్థికవేదిక, భారత వాణిజ్యవేత్తల సంయుక్త సమావేశంలో మాట్లాడుతూ దేశంలో సంస్కరణలు స్పీడుగా ముందుకు తీసుకుపోతామని వారికి హామీ ఇచ్చారు. మన ప్రధాని నరేంద్రమోడీ నవంబర్ 15, 16 తేదీలలో ఆస్ట్రేలియాలో జరిగిన జి-20 సమావేశాలలో అదనంగా మరో విషయం కూడా తెలిపారు. అదేమిటంటే సంస్కరణలు వేగంగా అమలు చేయాలంటే ప్రజలు నుండి వస్తున్న ప్రతిఘటనకు వెనకాడకూడదని, రాజకీయాలకు అతీతంగా సంస్కరణలు వాటికవే అమలయ్యేలా చూడాలని సెలవిచ్చారు.

ఇప్పటికే మన ప్రభుత్వం కార్మిక చట్టాలలో సవరణలు, విదేశీ ప్రత్యక్ష పెట్టుబడుల పరిమితి పెంపు, ప్రభుత్వరంగ పరిశ్రమల వాటాల అమ్మకం వంటి నిర్ణయాలను అధికారంలోకి వచ్చిన వెంటనే ప్రకటించింది. కేవలం ప్రకటించడమే గాక ఈ నిర్ణయాలు స్పీడుగా అమలు చేసే ప్రక్రియ కూడా ప్రారంభించింది. ఈ ఆర్థిక సంవత్సరం (2014-2015)లో ప్రభుత్వరంగ సంస్థల వాటాల అమ్మకం ద్వారా 63,425 కోట్ల రూపాయలు ఆర్జించాలని ప్రభుత్వం లక్ష్యంగా పెట్టుకున్నట్లు ఆర్థికమంత్రి తన బడ్జెట్ ప్రసంగంలో తెలిపారు. మన దేశంలో 1991లో సంస్కరణలు ప్రారంభమైన నాటి నుండి ప్రభుత్వరంగ పరిశ్రమలలో వాటాల అమ్మకం జరుగుతునే ఉంది. ఇప్పటి వరకు ప్రభుత్వం లక్షా ఏబై ఆరు వేల కోట్ల రూపాయల వాటాలను అమ్మింది. ఒకే సంవత్సరంలో ఇప్పటి వరకు అత్యధికంగా 2012-13లో 23,956 కోట్ల రూపాయలు ప్రభుత్వరంగ వాటాల అమ్మకం ద్వారా ప్రభుత్వం సంపాదించింది. ఈ సంవత్సరం దానికి దాదాపు మూడు రెట్లు వాటాలు అమ్మేయాలని ప్రభుత్వం నిర్ణయించింది. ప్రభుత్వ స్పీడుకు, దూకుడుకు ఇది నిదర్శనం.

మొత్తం గత 20 సంవత్సరాలుగా ప్రభుత్వాలు అనుసరిస్తున్న వాటాల విక్రయాల వల్ల ప్రభుత్వరంగ పరిశ్రమలు బలహీనపడి, ప్రైవేట్ పరిశ్రమలు బలపడుతున్నాయి. ఉదాహరణకు భారతదేశంలో చమురు రంగంలో అతిపెద్ద పరిశ్రమలుగా ఉన్న ఆయిల్ & నాచురల్ గ్యాస్ కార్పొరేషన్ (ఓ.ఎన్.జి.సి), ఇండియన్ ఆయిల్ కార్పొరేషన్ (ఐ.ఓ.సి.ఎల్), హిందూస్థాన్ పెట్రోలియం కార్పొరేషన్ (హెచ్.పి.సి.ఎల్), భారత్ పెట్రోలియం కార్పొరేషన్ (బి.పి.సి.ఎల్) వంటి ప్రభుత్వరంగ పరిశ్రమలలో వాటాలను ప్రభుత్వాలు అమ్ముతూ వచ్చాయి. దీనివల్ల ఈ ప్రభుత్వరంగ పరిశ్రమలు బలహీనపడ్డాయి. ఇదే సందర్భంలో చమురు రంగంలో వ్యాపారం ద్వారా 'రిలయన్స్ ఇండ్రస్ట్రీస్' బాగా లాభపడి, దాని అధినేత అంబానీగారు దేశంలోనే అత్యంత సంపన్నుడుగా మారాడు.

నేడు కేంద్రప్రభుత్వం ఇదే విధానాన్ని మరింత వేగంగా అమలు చేయాలని నిర్ణయించింది. కోల్ ఇండియా, విశాఖపట్నం స్టీల్ ప్లాంట్, నేషనల్ హైడ్రోపవర్ కార్పొరేషన్, ఎన్.టి.పి.సి వంటి దిగ్గజాలంటి ప్రభుత్వరంగ పరిశ్రమల్లో కూడా వాటాలు అమ్మాలని నిర్ణయించింది. దీనిద్వారా ఈ పరిశ్రమలు బలహీనపడి ఈ రంగాల్లోని ప్రైవేట్ సంస్థలు లాభపడడమే.

విశాఖపట్నం స్టీల్ ప్లాంట్ మనరాష్ట్రంలోనే అత్యంత భారీ ఆధునిక పరిశ్రమ. ఈ పరిశ్రమను ప్రైవేట్ పరం చేయాలని, వాటాలను అమ్మాలని గత ఎన్.డి.ఎ, యు.పి.ఎ ప్రభుత్వాలు తీవ్రంగా ప్రయత్నించాయి. 2000 సంవత్సరంలో కేంద్రంలోని వాజ్ పాయ్ ప్రభుత్వం, రాష్ట్రంలోని చంద్రబాబునాయుడు ప్రభుత్వం కలిసి విశాఖపట్నం స్టీల్ ప్లాంట్ ను ప్రైవేట్ పరం చేయాలని శతవిధాలుగా ప్రయత్నించారు. కార్మికులు పెద్దఎత్తున ప్రతిఘటించడంతో తోక ముడిచారు. వీరిద్దరు కలిసి 2001లో విశాఖపట్నంలోని ప్రభుత్వరంగ హిందూస్థాన్ జింక్ ను బహుళజాతి సంస్థ అయిన స్టెరిలైట్ కంపెనీకి ధారదత్తం చేసారు. తరువాత జరిగిన ఎన్నికల్లో ఆ పార్టీలు చిత్తుగా ఓడిపోయాయి. తరువాత ఏర్పడిన కాంగ్రెస్ నాయకత్వంలోని యుపిఎ-1, యుపిఎ-2 ప్రభుత్వాలు స్టీల్ ప్లాంట్ వాటాలు అమ్మాలని పలు ధపాలు ప్రయత్నించాయి. కార్మికులు కూడా పెద్దఎత్తున ప్రతిఘటించారు. సమ్మె కూడా చేసారు. దీనితో ఆ ప్రభుత్వాలు కూడా వెనుకడుగు వేయవలసి వచ్చింది. ఎన్నికల్లో కాంగ్రెస్ అడ్రస్ కూడా లేకుండా గల్లంతయింది. నేడు మరలా అదే బిజెపి, తెలుగుదేశం ప్రభుత్వాలు కేంద్రంలోను, రాష్ట్రంలోను అధికారంలోకి వచ్చాయి. నేడు మరల విశాఖపట్నం స్టీల్ ప్లాంట్ తో సహా అనేక ప్రభుత్వరంగ పరిశ్రమలను ప్రైవేట్ పరం చేయడానికి కుట్ర పన్ని, వాటాల అమ్మకానికి స్వీకారం చుట్టారు. వాటాలే కదా అమ్ముతున్నాం- ప్రైవేటీకరణ కాదు కదా అనే వితండవాదం చేస్తున్నారు. వాటాల అమ్మకం చివరకు ప్రైవేటీకరణకు దారి తీస్తుందని హిందూస్థాన్ జింక్ ఉదంతం మనకు తెలుపుతోంది.

బిజెపి, దాని మాతృసంస్థ అయిన ఆర్.ఎస్.ఎస్ ప్రభుత్వ రంగానికి సిద్ధాంతపరంగానే పూర్తిగా వ్యతిరేకం. నేడు నరేంద్రమోడీ ప్రభుత్వం ఆ దిశలోనే వేగంగా కదులుతోంది. ప్రభుత్వరంగ పరిశ్రమలు దేశ ఆర్థికవ్యవస్థలో కీలకపాత్ర పోషిస్తున్నాయి. వీటిని ప్రైవేటీకరించడమంటే దేశ ఆర్థికవ్యవస్థను బహుళజాతి సంస్థలకు అప్పజెప్పడమే. అందువల్ల ప్రభుత్వరంగాన్ని పరిరక్షించుకోవడం కేవలం ఆ సంస్థలో పనిచేస్తున్న కార్మికుల బాధ్యతే కాదు. ప్రజలందరి బాధ్యత.



తెలంగాణ, ఆంధ్రప్రదేశ్ లో అంగన్ వాడీ కార్మికులను ఎన్నికల విధుల నుంచి మినహాయించాలని ప్రధాన ఎన్నికల కమిషనర్ కు సిఫారసు విన్నవించింది. ఆ సంఘం జాతీయ ప్రధాన కార్యదర్శి తపన్ సేన్ ఆధ్వర్యంలో తెలంగాణ రాష్ట్ర ప్రధాన కార్యదర్శి సాయిబాబు, ఎపి అంగన్ వాడీ వర్కర్స్ అండ్ హెల్పర్స్ కార్యదర్శి రోజాలు బుధవారం ఢిల్లీలోని ప్రధాన ఎన్నికల కార్యాలయంలో చీఫ్ ఎలక్షన్ కమిషనర్ వి. సంపత్ ను కలిసి ఈ మేరకు వినతిపత్రం అందజేశారు. దీనికి సానుకూలంగా స్పందించిన ఆయన, అంగన్ వాడీలను ఎన్నికల విధుల నుంచి మినహాయించేందుకు ప్రత్యామ్నాయ మార్గాలను అన్వేషిస్తామని హామీనిచ్చారు. రాష్ట్ర ఎన్నికల కమిషన్ ఆదేశాల మేరకు ఈ రెండు రాష్ట్రాల్లో అంగన్ వాడీలను ఎన్నికల్లో బూత్ స్థాయి అధికారుల విధులు నిర్వహించాలని అధికారులు ఒత్తిడి చేస్తున్నారని సిఫారసు నాయకులు సంపత్ దృష్టికి తెచ్చారు. విధులకు హాజరుకాని వర్కర్లకు షోకాజ్ నోటీసులూ ఇస్తున్నారని ఆందోళన వ్యక్తం చేశారు. ఆరేళ్ల లోపు చిన్నారులకు ప్రతిరోజూ

పౌష్టికాహారం అందించేందుకు అంగన్ వాడీ కేంద్రాలను నెలకొల్పారని, ఈ కార్మికులను ఇతర విధులకు మళ్లిస్తే కేంద్రాలు మూతపడి పేద పిల్లలు పౌష్టికాహారం కోల్పోతారని కమిషనర్ దృష్టికి తెచ్చారు. ఎన్నికల విధులకు అంగన్ వాడీలను ఉపయోగించొద్దని ఇప్పటికే కేంద్ర ప్రభుత్వం ఎన్నికల అధికారులకు లేఖలు కూడా రాసిందని ఈ సందర్భంగా గుర్తు చేశారు. దీంతోపాటు అంగన్ వాడీలకు ఇతర విధులు అప్పగించొద్దని 2010 జనవరిలో ఉమ్మడి ఆంధ్రప్రదేశ్ ప్రభుత్వం అన్ని జిల్లా కలెక్టర్లను కోరిందని చెప్పారు. అయినప్పటికీ ఎన్నికల విధులకు హాజరుకావాల్సిందిగా అధికారులు ఒత్తిడి చేస్తున్నారని తెలిపారు. అణగారిన వర్గాల నుంచి వచ్చిన అంగన్ వాడీ కార్మికులు ఒకవేళ బూత్ స్థాయి అధికారులుగా విధులు నిర్వహించినా స్థానిక ప్రజాప్రతినిధుల చేతిలో దాడులకు గురికావాల్సి వస్తోందని ఆందోళన వ్యక్తం చేశారు. గతంలో ఇలాంటి ఘటనలూ జరిగాయని ఉదాహరించారు. తెలంగాణ, ఆంధ్రప్రదేశ్ లో ఎన్నికల విధుల నుంచి అంగన్ వాడీలను మినహాయించే విధంగా రాష్ట్ర ఎన్నికల కమిషన్ ను ఆదేశించాలని కోరారు.


## వెట్టిచాకిరీ బియ్యం కొరత అంగన్ వాడీల భేటి

బిఎల్ ఓ విధులతో పాటు సర్వేలంటూ వెట్టిచాకిరీ చేయిస్తున్న ప్రభుత్వ తీరుపై అంగన్ వాడీలు నిరసన వ్యక్తం చేశారు. పనికి తగిన వేతనం ఇవ్వాలని డిమాండ్ చేశారు. రాష్ట్రమంతటా కలెక్టర్, ఐసిడిఎస్ కార్యాలయాల ఎదుట నవంబర్ 21 నిరసన కార్యక్రమాలు నిర్వహించారు. పాలకులు బయటి పనులు అప్పగిస్తున్న సమయంలోనే పలువురు అధికారులు, రాజకీయ నాయకులు తనిఖీల పేరుతో వచ్చి వేధింపులకు గురిచేస్తున్నారని ఆవేదన వ్యక్తం చేశారు. జీతాల బిల్లులు, టిఎ, డిఎలు పెండింగ్ లో పెడుతున్నారని విమర్శించారు. కృష్ణాజిల్లా మొవ్వ ఐసిడిఎస్ కార్యాలయం ఎదుట జరిగిన ధర్నాలో సిఫారసు రాష్ట్ర అధ్యక్షురాలు ఎన్. పుణ్యవతి మాట్లాడుతూ, చిన్నారుల పౌష్టికాహారానికి ప్రభుత్వం రూ. 13 కేటాయించడం న్యాయమా అంగన్ వాడీలను వెట్టిచాకిరీ నుంచి విముక్తి చేయకుంటే పాలకులు భారీమూల్యం చెల్లించాల్సి వస్తుందని హెచ్చరించారు. కంకిపాడు, గన్నవరంలో ప్రదర్శనలు, మచిలీపట్నం, నూజివీడు, తిరువూరు, గుడివాడ, జగ్గయ్యపేటల్లో ధర్నాలు నిర్వహించారు. కడప కలెక్టరేట్ ఎదుట జరిగిన ఆందోళనలో ఎమ్మెల్యే, డాక్టర్ గేయానంద్ పాల్గొన్నారు. జిల్లా అధికారులు అవినీతిలో కూరుకుపోయినా విచారణ జరపకపోవడం పట్ల ఆయన నిరసన వ్యక్తం చేశారు. అంగన్ వాడీల సమస్యలను ఉన్నతాధికారులు, ప్రభుత్వం దృష్టికి తీసుకెళ్తానని చెప్పారు. విశాఖలో జరిగిన ధర్నాలో సిఫారసు రాష్ట్ర నాయకులు వి. ఉమామహేశ్వరరావు మాట్లాడుతూ, అంగన్ వాడీ ఉద్యోగులకు కనీస వేతనం రూ. 10 వేలు ఇవ్వాలని



డిమాండ్ చేశారు. విజయనగరం కలెక్టరేట్ వద్ద అంగన్ వాడీలు పెద్ద ఎత్తున ఆందోళన చేపట్టారు. తూర్పు గోదావరి జిల్లాలోని ఐసిడిఎస్, ఎంపిడిఓ, తహశీల్దార్ కార్యాలయాల వద్ద ధర్నాలు చేశారు. ఏలూరులో ఐసిడిఎస్ సిడిపిఓ కార్యాలయం వద్ద ధర్నా నిర్వహించారు. గుంటూరులో కలెక్టరేట్ వద్ద, మంగళగిరి, ఫిరంగిపురం, పిడుగురాళ్ల, బాపట్ల, నిజాంపట్నం, రాజుపాలెం మండలాల్లో ప్రభుత్వ కార్యాలయాల ఎదుట ఆందోళనలు చేపట్టారు. ఒంగోలులోని ప్రకాశం భవనం ఎదుట మూడుగంటల పాటు బైరాయిం చారు. చివరికి పోలీసులు జోక్యం చేసుకున్నారు. పీడి విద్యావతి వచ్చి హామీ ఇచ్చిన అనంతరం ఆందోళన విరమించారు. నెల్లూరు నగరంలో పొదలకూరు రోడ్డులోని సిడిపిఓ కార్యాలయం ఎదుట ధర్నా నిర్వహించారు. కర్నూలులోనూ ఐసిడిఎస్ ప్రాజెక్టు కార్యాలయం ఎదుట అంగన్ వాడీలు నిరసన చేపట్టారు. ఐసిడిఎస్ వ్యవస్థను బలోపేతం చేయాలని కోరారు.





## అంగన్వాడీ ఉద్యోగుల మార్చ్ టు పార్లమెంట్

- పి. రోజు

ఐసిడిఎస్ పరిరక్షణ కనీస వేతనాలు, రిటైర్మెంట్ సౌకర్యాలు కల్పించాలని, అంగన్వాడీ కేంద్రాలను ప్రైవేటీకరించవద్దని కోరుతూ నవంబర్ 21న అంగన్వాడీ ఉద్యోగులు మార్చ్ టు పార్లమెంట్ చేశారు. అఖిల భారత అంగన్వాడీ వర్కర్స్ & హెల్పర్స్ ఫెడరేషన్ (సిఐటియు) ఆధ్వర్యంలో జరిగిన ఈ కార్యక్రమానికి దేశ నలుమూలల నుండి వేలాది మంది అంగన్వాడీ ఉద్యోగులు పాల్గొన్నారు. ఎరుపు వస్త్రాలు ధరించి చేతిలో ఎర్రజెండాతో తమ హక్కుల కోసం ప్రభుత్వాన్ని నిలదీశారు. రామ్ లీలా మైదానం నుండి ఊరేగింపుగా వచ్చిన వీరు జంతర్ మంతర్ వద్ద భారీ ధర్నా చేశారు. 'సేవ్ ఐసిడిఎస్' కోసం ప్రజల నుండి సేకరించిన 2 కోట్ల సంతకాలను ప్రధానమంత్రి కార్యాలయానికి అందజేశారు.

ఐసిడిఎస్ ఏర్పడి 4 దశాబ్దాలు కావస్తున్నా అందులో పనిచేస్తున్న వర్కర్లకు, హెల్పర్లకు కనీస వేతనాలు చెల్లించకుండా అతితక్కువ గౌరవ వేతనంతో కేంద్ర, రాష్ట్ర ప్రభుత్వాలు వెట్టిచాకిరి చేయిస్తున్నాయి. ఒకవైపు నవభారత నిర్మాణం చేస్తామని చెబుతున్న ప్రభుత్వాలు దేశంలో ఉన్న పిల్లలకు పట్టెడన్నం పెట్టే బాధ్యతను కూడా వదిలించుకోజూస్తున్నాయి. ఆంధ్రప్రదేశ్, తెలంగాణ, హర్యానా వంటి రాష్ట్రాలలో అంగన్వాడీ కేంద్రాలకు ఆహారాన్ని సరఫరా చేసే బాధ్యతలను నాంది ఫౌండేషన్, అక్షయ పాత్ర వంటి సంస్థలకు అప్పగించాయి. ఇప్పుడు 10 శాతం అంగన్వాడీ కేంద్రాలను స్వచ్ఛంద, కార్పొరేట్ సంస్థలకు అప్పగించాలని నిర్ణయించాయి. ఏ దేశంలోనైనా ప్రజల అవసరాలు తీర్చి వారి బాగోగులు చూడాల్సిన బాధ్యత ప్రభుత్వానిది. అటువంటి మన

ప్రభుత్వాలు మాత్రం సామాజిక సేవలను సహితం ప్రయివేటు పరం చేయాలని చూస్తున్నాయి. అంతే అవకాశాన్ని బట్టి సంక్షేమ పథకాల్ని పూర్తిగా ఎత్తేయాలని ఆలోచన చేస్తున్నాయి. ఉదాహరణకు నేటికీ మనదేశంలో 50 శాతం పిల్లలు పౌష్టికాహార లోపంతో బాధపడుతున్నారు. వీరిలో తీవ్ర పోషకాహార లోపం, అతితీవ్ర పోషకాహార లోపంతో బాధపడుతున్న పిల్లల సంఖ్యని తగ్గించే నివేదికలు రాయిస్తున్నారు. అంగన్వాడీ కేంద్రాలలో వయసుకు తగిన ఎత్తు బరువు చూపించాలని చెప్పిన ప్రభుత్వం నేడు కేవలం ఎత్తుకు తగ్గ బరువుగా (SAM - MAM) చూసి నివేదికలు పంపాలని చెబుతున్నది. అంటే దేశంలోని పిల్లల ఆరోగ్య పరిస్థితులు మెరుగుపడ్డాయనే పేరుతో ఐసిడిఎస్ను ఎత్తేసేందుకు చేస్తున్న కుట్రలివి.

అంతేకాక అంగన్వాడీ ఉద్యోగులకు ఐసిడిఎస్ తో సంబంధం లేని రకరకాల సర్వేలు, ఎన్నికల విధులు (బిఎల్ఓ డ్యూటీలు) అప్పగిస్తూ వారిని సెంటర్ సక్రమంగా నడపటానికి వీలు లేకుండా చేస్తున్నది. ఉదయం 9గం - సా. 4గం. వరకు (7 గంటలు) పనిచేయిస్తున్న ప్రభుత్వం కనీస వేతనాలు మాత్రం చెల్లించటం లేదు. ఒక మంత్రి కుటుంబం (ఎపిలో) నివసించటానికి ఇంటి అద్దె రూ. 50,000 సరిపోదని నెలకు లక్ష రూపాయలు పెంచిన ప్రభుత్వం ఒక అంగన్వాడీ ఉద్యోగి కుటుంబం నెలంతా బ్రతకటానికి (ఇంటి అద్దెతో సహా) రూ. 4,200, రూ. 2,200 (కేంద్ర, రాష్ట్ర ప్రభుత్వాలు రెండూ కలిపి) ఇచ్చి వాటితో బ్రతకమంటే ఎలా బ్రతకగలరు? కేంద్ర, రాష్ట్ర ప్రభుత్వాలు అనుసరిస్తున్న కార్మిక వ్యతిరేక ప్రజావ్యతిరేక







విధానాలకు వ్యతిరేకంగా మహిళా, వ్యవసాయ కార్మిక రైతుసంఘాలతో కలిసి ప్రజా మద్దతు తీసుకొని పెద్ద ఎత్తున ఉద్యమించాలని పలువురు నాయకులు పిలుపు నిచ్చారు.

ఈ కార్యక్రమంలో సిపిఎం పొలిట్ బ్యూరో సభ్యులు సీతారామ్, సిఐటియు అధ్యక్ష ప్రధాన కార్యదర్శులు వి.కె. పద్మనాభన్, తపన్ సేన్ కార్యదర్శి కె. హేమలత, యూనియన్ అధ్యక్ష కార్యదర్శులు నీలిమా మైత్ర, వి.ఆర్. సింధు, సిఐటియు నాయకులు రంజనా, వ్య.కా. సంఘం నేత సునీత్ చోప్రా, మహిళా సంఘం నేత జగ్మతి, రైతు సంఘం నాయకులు ఎపి, తెలంగాణ రాష్ట్ర నాయకులు బి. లలితమ్మ, పి. రోజా, ఎన్. భారతి తదితరులు పాల్గొని ప్రసంగించారు.

## రోడ్ ట్రాన్స్ పోర్ట్ వర్కర్స్

**రోడ్డు భద్రతాబిల్లు - 2014ను వ్యతిరేకిస్తూ కార్యక్రమాలు**


రోడ్డు భద్రతాబిల్లు - 2014ను వ్యతిరేకిస్తూ, ఈ బిల్లును ఉపసంహరించుకోవాలని డిమాండ్ చేస్తూ ఎఐఆర్ టిడబ్ల్యుఎఫ్ గుంటూరు జిల్లా కమిటీ ఆధ్వర్యంలో ది. 17-11-2014నుండి 21-11-2014 వరకు గుంటూరు జిల్లాలో జీపు జాతా నిర్వహించటం జరిగినది. తాడేపల్లిలో 17-11-2014న సిఐటియు జిల్లా ఉపాధ్యక్షులు ఎం. హరిప్రసాద్ జాతాను ప్రారంభించారు.

జీపు జాతా మొత్తం గుంటూరు కార్పొరేషన్, 12 మున్సిపాలిటీలలో 83 సెంటర్స్ తోపాటు 23 మండల కేంద్రాలలో గ్రూపు మీటింగ్లు జరిగాయి. మొత్తం 1520 మంది కార్మికులు పాల్గొన్నారు. 7 డివిజన్లలో సంతకాల సేకరణ జరిగింది. దాచేపల్లిలో జాతాకు స్వాగతం పలుకుతూ



సత్తెనపల్లిలో జాత


50మందితో వ్రదర్శన జరిగింది. 22-11-2014న పార్లమెంటులో ఈ బిల్లును వ్యతిరేకించాలని కోరుతూ నర్సరావుపేట ఎం.పి. శ్రీ రాయపాటి సాంబశివరావుగారికి జిల్లా మొత్తంగా ఆటో కార్మికుల వద్ద సేకరించిన సంతకాలతో కూడిన మెమోరాండంను యివ్వటం జరిగింది.



తూర్పు గోదావరి జిల్లా కాకినాడలో జరిగిన రవాణా కార్మికుల సదస్సు



ఉద్యోగుల సమస్యలు పరిష్కరించాలి




ముఖ్యమంత్రికి వినతిపత్రం అందజేసిన పిడిఎఫ్ ఎమ్మెల్సీలు

యూనివర్సిటీ, రాష్ట్ర ప్రభుత్వ కాంట్రాక్టు, ఔట్సోర్సింగ్ ఉద్యోగుల సమస్యలు పరిష్కరించాలని ముఖ్యమంత్రికి పిడిఎఫ్ ఎమ్మెల్సీలు వినతిపత్రం అందజేశారు. ఈ మేరకు ముఖ్యమంత్రి చంద్రబాబు నాయుడును శనివారం ఆయన కార్యాలయంలో కలిసి వినతిపత్రం అందజేశారు. ఈ సమస్యల పట్ల ముఖ్యమంత్రి సానుకూలంగా స్పందించారని చెప్పారు. ముఖ్యమంత్రి కలిసిన వారిలో ఎమ్మెల్సీలు కెఎస్ లక్ష్మణరావు, డా ఎం గేయానంద్, వై శ్రీనివాసులురెడ్డి, ఆల్ యూనివర్సిటీస్ ఎంప్లాయిస్ అండ్ వర్కర్స్, ఎపి స్టేట్ గవర్నమెంట్ కాంట్రాక్టు అండ్ ఔట్సోర్సింగ్ ఉద్యోగుల ఫెడరేషన్ నాయకులు కె ఎస్ కోటేశ్వరరావు, ఎ వి నాగేశ్వరరావులు ఉన్నారు.



ఒంగోలులో మెడికల్ & హెల్త్ ఉద్యోగుల కలెక్టరేట్ వద్ద దర్శన



సెర్ప్ ఉద్యోగుల సమావేశంలో మాట్లాడుతున్న ధనలక్ష్మి




హుదూద్ తుఫాన్ సహాయ కార్యక్రమాలలో విశాఖజిల్లా సిఐటియు నాయకులు వి.ఎన్ పద్మనాభ రాజు



## చిత్రవార్తలు



తిరుపతిలో బృందాకరత్నం తమ సమస్యలపై కలిసిన అర్చకులు



నవంబర్ 27 విశాఖస్టేట్ ప్లాంట్‌లో కాంట్రాక్ట్ వర్కర్లకు అగ్రిమెంట్ చేస్తున్న కార్మిక నాయకులు




ఎలక్ట్రిసిటీ కార్మికులు విజయవాడలో ఛలో తిరుపతి పోస్టర్ ఆవిష్కరణ



ఎలక్ట్రిసిటీ కార్మికులు ఒంగోలులో ఛలో తిరుపతి పోస్టర్ ఆవిష్కరణ



ప్రకాశం జిల్లా బిల్డింగ్ వర్కర్స్ జిల్లా మహాసభలో మాట్లాడుతున్న ఆర్.వి.నరసింహారావు



భీమారంగంలో విదేశీ పెట్టుబడులను వ్యతిరేకిస్తూ తునిలో కొవ్వొత్తుల ప్రదర్శన



తిరుపతిలో తోపుడు బండ్ల వ్యాపారుల సమస్యలపై ధర్నా



నవంబర్ 18 కృష్ణాజిల్లాలో నిర్వహించిన క్లష్టర్ క్లాసులు



మన తెలంగాణ

# ప్రభుత్వాలు పారిశుధ్య కార్మికుల ఘోష వినాలి



పెద్దదేలు! జడ్డతో శవరూపంగా  
మీరు చిచ్చుచీ పట్టి భోజనం - ఆహారం పెట్టే వార్లు  
దీనిలో పట్టకొద్దా! పెద్ద ప్రభావం!

మేం... రాజకీయ ప్రయోగం చేశాం  
రాష్ట్ర పరిశుభం కోసం గతంలో, మీ పట్ల నిండే!  
పట్టించే తావు లేదు! కంటే వేరేవారు లేరు!!  
మీ పట్ల చింతించే లేదు!!



నవంబర్ 17 న  
**24 గంటల**  
**మహాదీక్ష**

**CITU**


తెలంగాణ మున్సిపల్ వర్కర్స్ &  
ఎంప్లాయిస్ యూనియన్



నవంబర్ 18 మధ్యాహ్నం భోజన కార్మికుల చలో హైదరాబాద్



నవంబర్ 21 ఆశా వర్కర్ల చలో హైదరాబాద్



మున్సిపల్ కార్మికుల 24 గంటల దీక్షను విరమింపజేస్తున్న  
ఎ.పి. సి.ఐ.టి.యు కోశాధికారి ఎ.వి. నాగేశ్వరరావు



మెదక్ జిల్లా టి.ఐ.డి.సి. గుర్తింపు ఎన్నికల్లో 14సం॥లుగా గుర్తింపులో వున్న హెచ్.ఎం.ఎస్ ను  
ఓడించి హోమ్ మంత్రి నాయని నరసింహారెడ్డిపై గెలిచిన చుక్కా రాములు



MEETING MINUTES:

REF: Letter submitted by Telangana Anganwadi Workers & Helpers Union (CITU) on 17-11-2014

In the continuation to the demand note submitted by the Telangana Anganwadi Workers & Helpers Union (CITU), a meeting was convened by the Director with all concerned officers and the following decisions have taken.

S.No.	Demand	Follow up action
1	Identify the Anganwadi employees as Govt. Employees.	The ICDS Scheme is implementing through GOI funds. Hence it is not possible.
2	Enhancement of Honorarium to the AWWs @ 15,000/- and AWHs @ 12,000/- till the Govt. identify them as Govt. Employees.	Enhancement of Honorarium proposals for AWWs and helpers will be submitted to the Govt.
3	Implementation of retirement benefits and promises of Higher officers made on 1.3.2014.	The proposals will be submitted to the Government for considering PF and retirement benefits to the Workers.
4	Providing White Ration Cards, Widow and Old Aged Pension to the Anganwadi employees.	The proposal will be submitted to the Govt. to issue the white ration card and so that Arogyasri scheme will be applicable to them. Proposal shall be submitted to the Govt. for issue of Govt. welfare pensions where eligible Insurance Scheme will be revived.
5	Payment of enhanced honorariums of the GOI to the AWWs of Mini AWCs with arrears.	The honorarium will be enhanced after approval of the Government.
6	Immediate payment of pending Honorarium, Rents and Amrutha Hustham.	After release of the funds, the dues will be settled.
6	Privatization of 10 % of AWCs in the state under Mission mode and stop the political interfering.	At present there is no such proposal.
7	Implement of Amrutha Hustham through ICDS.	Will be considered
8	No involvement of IKP.	Will be examined
9	Extend summer vacation from 15 days to one month	Will be examined
10	Uniform to be procured locally by the individual through uniform allowance.	Will be examined

*Amrutha Hustham*  
DIRECTOR  
18/11/14

నవంబర్ 18న జరిగిన ఫలో హైదరాబాద్ తెలంగాణ అంగన్ వాడీ యూనియన్ తో ప్రభుత్వ చర్చల సందర్భంగా  
కుదిరిన చర్చల ఒప్పందం



# ఒంగోలు ఆర్టీసి డిపోలో పనిభారాన్ని ప్రశ్నించినందుకు SWF నేత సస్పెన్షన్

కార్మిక హక్కులపై దాడికి నిరసనగా కొనసాగుతున్న నిరవధిక ఆందోళన

ప్రకాశం జిల్లా కేంద్రమైన ఒంగోలు ఆర్టీసి డిపోలు కార్మిక చట్టాలు అపహాస్యానికి గురవుతున్నాయి. సమస్యలు అడిగితే యాజమాన్యం సస్పెన్షన్లకు దిగుతుంది. డిపోలో వాతావరణం అప్రకటిత ఎమర్జెన్సీని తలపిస్తుంది. ఎన్ని నిర్బంధాలను ప్రయోగించినా కార్మికుల హక్కులపై జరుగుతున్న దాడిని ఏ మాత్రం అంగీకరించబోమంటూ, సస్పెండ్ చేసిన SWF నాయకుడిని విధుల్లోకి తీసుకోవాలని RTC - SWF ఆధ్వర్యంలో నెల రోజుల నుండి నిరవధిక ఆందోళన కొనసాగుతుంది.

**సమస్యలు పరిష్కరించమని అడిగితే సస్పెన్షన్ :** డిపోలోని 9 రకాల సమస్యలు పరిష్కరించాలని SWF డిపో కమిటీ 13-16-2014న డిఎం వద్దకు వినతిపత్రం ఇచ్చేందుకు వెళ్ళారు. సమస్యలను చూసిన డిఎం డిపో నాయకత్వంపై చిందులు తొక్కి ఇంకోసారి సమస్యలంటూ వస్తే సస్పెండ్ చేస్తానని బెదిరించాడు. ఈ సమస్యల పరిష్కారానికి 20-10-2014న డిఎం కార్యాలయం వద్ద ధర్నా జరిగింది. ధర్నా జరుగుతుందని ముందుగానే సమాచారం తెలియడంతో SWF నేతలను ఏ విధంగానైనా అణచివేయాలనే దురుద్దేశం వున్న డిపో మేనేజర్ ముందస్తుగా ఫ్రైవేట్ వీడియో పిలిపించి ధర్నాను వీడియో తీయించారు. ముందస్తు కుట్ర ప్రకారం సెక్యూరిటీ వారిచేత ధర్నాలో ఆర్టీసి మేనేజింగ్ డైరెక్టర్ను దూషించారనే రిపోర్టు రాయించారు. ఈ సాకు చూపి SWF డిపో ప్రచార కార్యదర్శి ఎస్.కె. మీరావలిని డిపో స్పేర్లో పెట్టి 28-10-2014న

అక్రమంగా సస్పెండ్ చేశారు.

హక్కులపై దాడిని సహించేదిలేదంటున్న కార్మికవర్గం : సమస్యల గురించి మాట్లాడే హక్కు ప్రతి కార్మికుడికి వుంది కాని డిపో యాజమాన్యం. దీని గురించి సహించలేక కార్మికులపై కక్ష సాధింపు చర్యలకు దిగటం కార్మికుల ప్రాథమిక హక్కును నిరాకరించటమే. కార్మికుల గొంతునొక్కే ఈ చర్యలను ఏ మాత్రం సహించమని, మీరావలి అక్రమ సస్పెన్షన్కు నిరసనగా 29-10-2014 నుండి నిరవధికంగా వినూత్న నిరసనలు తెలియజేస్తుంది. SWF పోరాటానికి మద్దతుగా కేంద్ర కార్మిక సంఘాల సమావేశం జరిగింది. అనంతరం అన్ని సంఘాల ప్రతినిధులు రీజినల్ మేనేజర్ను కలిసి మీరావలి సస్పెన్షన్ అక్రమని దానిని వెంటనే ఎత్తివేయాలని లేని పక్షంలో ఆర్టీసి కార్మికులకు మద్దతుగా అన్ని సంఘాలు రంగంలోకి దిగుతాయని తెలియజేశారు. రోజురోజుకీ ఆర్టీసి కార్మికులు పోరాటానికి మద్దతు పెరుగుతున్నది. యాజమాన్యం నిరసనలు ఆపితే కేసు పరిష్కరిస్తామని చెప్పింది. కేసు పరిష్కరించాకే పోరాటం ఆపుతామని SWF తేల్చి చెప్పింది. దీనితో విచారణ ప్రక్రియను యాజమాన్యం వేగవంతం చేసింది. ఇది కార్మికవర్గం ప్రాథమిక విజయంగా సిఐటియు భావిస్తుంది. సస్పెన్షన్ రద్దయ్యే వరకు పోరాటాన్ని కొనసాగించేందుకు SWF సన్నద్ధంగా వుందని డిపో నాయకత్వం తెలియజేసింది.





## ఉచిత న్యాయ సహాయం

న్యాయం దృష్టిలో అందరూ సమానులే. న్యాయానికి గొప్ప బీద అన్న తేడా లేదు. అందరికీ సమానావకాశాలు కల్పించడానికి ముఖ్యంగా ఏ పౌరుడూ ఆర్థిక కారణాల మూలంగా గాని మరే ఇతర బలహీనత మూలంగా గాని న్యాయాన్ని పొందే అవకాశాలను కోల్పోకుండా ఉండడం కోసం ఉచిత న్యాయ సహాయం అందించాలని ప్రభుత్వం భావించింది. బీద బలహీన వర్గాల వారికి న్యాయ విధానం అందుబాటులోకి తేవడం కోసం, వారికి సామాజిక ఆర్థిక న్యాయాలు కల్పించడం కోసం ఉచిత న్యాయ సహాయాన్ని అందించాలని నిశ్చయించినారు. ఫలితంగా 1976వ సంవత్సరంలో భారత రాజ్యాంగానికి అధికరణ 39ఎ జతచేసి బీద, బలహీన వర్గాల వారికి ఉచిత న్యాయ సహాయాన్ని అందించడం రాష్ట్ర ప్రభుత్వాల బాధ్యతగా నిర్దేశించినారు.

అంతే కాకుండా ఇందుకోసం ఒక చట్టాన్ని రూపొందించారు. అదే న్యాయసేవల అధికారిక చట్టం. ఇది కేంద్ర చట్టం. ఈ చట్టం నిర్దేశించినట్లు మన రాష్ట్ర ప్రభుత్వం, రాష్ట్ర హైకోర్టు ఉమ్మడిగా చర్చించి కొన్ని సూత్రాలను నిర్దేశికాలను రూపొందించారు.

**అర్హులు :** ఈ చట్టం, దాని అనుబంధ సూత్రాల ప్రకారం దిగువ కనబరచిన వారు ఉచితంగా న్యాయ సహాయం పొందడానికి అర్హులుగా నిర్ణయించారు.

- షెడ్యూల్డ్ కులము లేక తెగకు చెందినవారు.
- మానవ అక్రమ రవాణా బాధితులు, యాచకులు.
- స్త్రీలు, పిల్లలు
- మతి స్థిమితం లేనివారు, అవిటివారు.
- సమూహిక విపత్తు, హింసాకాండ, కుల వైషమ్యాలు, అతివృష్టి, అనావృష్టి, భూకంపాలు, పారిశ్రామిక విపత్తులు వంటి విపత్తులలో చిక్కుకున్నవారు.
- పారిశ్రామిక కార్మికులు
- ఇమోరల్ ట్రాఫిక్ (ప్రివెన్షన్) చట్టం 1956లో సెక్షన్ 2(జి)లో తెలిపిన “నిర్బంధము”, సంరక్షణ నిర్బంధముతో సహా లేక బాల నేరస్తు న్యాయచట్టం 1986 సెక్షన్ 2(జె)లో తెలిపిన నిర్బంధము లేక మెంటల్ హెల్త్ చట్టము 1987 సెక్షన్ (జి)లో తెలిపిన మానసిక వైద్యశాల లేక మానసిక చికిత్సాలయములో తెలిపిన “నిర్బంధము”లో వున్న వ్యక్తులు.

ఋ. వార్షిక ఆదాయం లక్ష రూపాయలకు మించని వ్యక్తులు కూడా ఉచిత న్యాయ సహాయం పొందడానికి అర్హత గలిగి ఉన్నారు. అర్హత గల వాది, ప్రతివాదులు కూడా న్యాయ సహాయం పొందవచ్చును.

## దరఖాస్తు చేయు పద్ధతి

న్యాయ సహాయం కోరువారు తమ కేసు యొక్క పూర్వాపరాలు, కావల్సిన పరిష్కారము (రిలీఫ్) వివరిస్తూ అఫిడవిట్ను సంబంధిత డాక్యుమెంటులను జత చేస్తూ దరఖాస్తు చేసుకొనవలసి ఉంటుంది. దరఖాస్తుదారులు పైన తెలిపిన అర్హతలలో ఏవి కలిగి ఉన్నదీ తెలియపరుస్తూ తగిన ఆధారాలను (వీలైనంతమేరకు) పంపిన యెడల నిబంధనల మేరకు తగు చర్య తీసుకొనబడును.

## దరఖాస్తు చేయవలసిన చిరునామా

ఉచిత న్యాయ సహాయం కోరువారు తమ తమ జిల్లాలకు చెందిన జిల్లా కోర్టులందు గల జిల్లా న్యాయ సేవా అధికార సంస్థలకు గాని, రాష్ట్ర హైకోర్టునందు గల రాష్ట్ర న్యాయ సేవా అధికార సంస్థకు గాని తమ యొక్క కేసుల వివరాలను తెలుపుతూ దరఖాస్తు చేసుకొనవచ్చును.

- సెక్రటరీ, జిల్లా న్యాయ సేవా అధికార సంస్థ, జిల్లా కోర్టు భవనములు లేదా
- సెక్రటరీ, హైకోర్టు న్యాయ సేవాధికార సంఘము హైకోర్టు భవనములు, హైదరాబాద్ - 500 066.
- మెంబరు సెక్రటరీ, రాష్ట్ర న్యాయ సేవా అధికార సంస్థ, న్యాయ సేవా సదన్, సిటీ సివిల్ కోర్టు భవనములు, పురానీహవేలి, హైదరాబాద్ - 500 002.

## న్యాయ సహాయ విధానాలు

- న్యాయవాదిచే ఉచితంగా న్యాయ సలహా ఇప్పించుట
- కేసులను పరిశీలించిన మీదట అవసరమైనచో దరఖాస్తుదారుని తరపున న్యాయవాదులను నియమించి ఆయా కోర్టులలో కేసులు చేపట్టుట.
- న్యాయ సహాయం పొందిన వారికి కోర్టు ఫీజు, కేసుకు సంబంధించిన కోర్టు ఖర్చులు భరించుట.
- న్యాయ సహాయం పొందిన వారికి ఆయా కేసుల్లో జడ్జిమెంట్లు నకళ్ళు ఉచితంగా ఇచ్చుట మొదలగు సహాయాలు అందించబడతాయి.

వి. నాగమల్లేశ్వరి, బి.ఎ.బి.ఎల్.



# ఉద్యతమైన ఐ.కె.పి. యానిమేటర్ల సమ్మెపోరాటం

సెప్టెంబర్ 15న ప్రారంభమైన ఇందిరా క్రాంతి పథం యానిమేటర్ల సమ్మె రాష్ట్రంలోని అన్ని జిల్లాలోను కొనసాగుతోంది. సాగుతోంది. ప్రతి మండల కేంద్రంలో దీక్షా శిబిరాలు నిర్వహించారు. గడచిన నవంబర్ నెలలో శాసనసభ్యుల ఇళ్ళను ముట్టడించటంతోపాటు 1 KP కార్యాలయాలకు తాళాలు వేసి పోరాటాన్ని ఉద్యతం చేశారు. నవంబర్ 13, 14 తేదీలలో అన్ని జిల్లాల కలెక్టర్ కార్యాలయాను ముట్టడించారు. అక్కడే వంట వార్డు సాగించారు. కొన్ని జిల్లాలలో వర్షాన్ని సైతం లెక్కచేయక


రాత్రి కలెక్టర్ కార్యాలయాల వద్ద నిద్రించారు. 14వ తేదీన కలెక్టరేట్లు నినాదాలతో దద్దరిల్లాయి. ప్రభుత్వం పోలీసులను ఉ సిగొలిపింది. అరెస్టులు చేయించింది. మహిళలని చూడకుండా పోలీసులే దౌర్జన్యానికి పాల్పడ్డారు. అనేక జిల్లాల్లో మహిళలు, సిఐటియు జిల్లా నాయకులు గాయపడ్డారు. అయినా రాష్ట్ర ప్రభుత్వం మొండిగా వ్యవహరిస్తున్నది. యానిమేటర్ల న్యాయమైన పోరాటం కొనసాగుతున్నది.



నవంబర్ 14 కలెక్టరేట్ల ముట్టడి సందర్భంగా విశాఖలో ఐకెపి యానిమేటర్ల వినూత్న నిరసన జలసమాధికి ప్రయత్నం



తిరుపతి లో ఐకెపి యానిమేటర్ల దర్నా



తూర్పుగోదావరి జిల్లా పెద్దాపురం ఐకెపి ధర్నాలో మాట్లాడుతున్న బేబిరాణి



నవంబర్ 13 ప్రకాశం జిల్లా ఒంగోలులో ఐకెపి కలెక్టరేట్ ముట్టడి



డిసెంబర్ 6న బిఆర్ అంబేద్కర్ వర్ధంతి సందర్భంగా కార్మికలోకం నివాళులు అర్పిస్తున్నది.



# డిసెంబర్ 5న విజయవాడలో ప్రదర్శన సన్నాహాలు



కృష్ణాజిల్లా జగ్గయ్యపేటలో ప్రదర్శన



పశ్చిమ గోదావరి జిల్లాలో పోస్టర్ ఆవిష్కరణ

నెల్లూరు జిల్లాలో కార్మిక సంఘాల ఉమ్మడి సదస్సు



సిఐటియు ఆంధ్రప్రదేశ్ కమిటీ ప్రచురించిన పోస్టర్

**డిసెంబర్ 5**  
**'చలో విజయవాడ'**

ఉదయం 10 గంటలకు - రథం సెంటర్ నుండి

# కార్మిక నవనా ప్రదర్శన


## కార్మిక, ఉద్యోగ సంఘాల పిలుపు

కార్మిక వ్యతిరేక విధానాలను కేంద్ర, రాష్ట్ర ప్రభుత్వాలు విరమించుకోవాలి.  
జాతీయ వనరులను, దేశప్రయోజనాలను, కార్మికుల ప్రయోజనాలను పరిరక్షించాలి.  
కార్మిక చట్టాల సవరణల ప్రతిపాదనలను ఉపసంహరించుకోవాలి.  
నెలకు రూ. 15,000 కనీస వేతనం చెల్లించాలి. స్థిర వర్కర్లందరికీ  
కనీస వేతనాలు ఇవ్వాలి.  
అసంఘటిత కార్మికులకు ఉపాధి, సామాజిక భద్రత కల్పించాలి.  
ప్రభుత్వరంగ సంస్థలలో వాటాల ఉపసంహరణను నిలిపివేయాలి.  
కాంట్రాక్టు, టెంపోరరీ ఉద్యోగులను రెగ్యులరైజ్ చేయాలి.



**CITU** ఆంధ్రప్రదేశ్ కమిటీ





Centre for Distance Education

# Acharya Nagarjuna University

Nagarjunanagar - 522 510, Guntur. A.P. website : [www.anucode.info](http://www.anucode.info), [www.anucode.ac.in](http://www.anucode.ac.in)



ACHARYA NAGARJUNA

## COURSES OFFERED

### M.Sc.Courses

Botany  
Zoology  
Physics  
Chemistry  
Microbiology  
Mathematics  
Information Tech.  
Computers  
Psychology  
Statistics  
Food & Nutrition  
Bio informatics

### M.A... Courses

Telugu  
English  
Economics  
History  
Political Science  
Sociology  
Journalism  
Hindi  
M.S.W.  
M.Com.  
M.H.R.M.

### Professional Courses

B.L.I.Sc., M.L.I.Sc., MCA,  
MBA (3yrs with dual spec.)  
MBA(2yrs with Marketing,  
Finance, HRM, Banking &  
Insu. Mgt., Hospital Admn.,  
Technology Mgt.,  
Pharmaceutical Mgt.  
as ONE Specialization)  
Master of Bus. Economics  
LL.M. (Labour Law)  
LL.M. (Const. & Admn. Law)  
LL.M. (Torts & Crimes)  
LL.M. (Corp. & Sec. Law)

### PG Diploma Courses in

(Management, Bio-Technology,  
Bio-Informatics, IT, Hotel Mgt.,  
Computer Applications,  
Journalism & Mass Comm.,  
Real Estate Mgt,  
Communicative English)

### Diploma in

Food Production, Real Estate Mgt.,  
Yoga for Human Excellence  
Certificate Course in  
HIV/AIDS Counseling,  
Hotel & Hospital House Keeping

### UG Courses:

B.A. (Economics, History, Politics,  
Sociology, Public Administration,  
Spl. Telugu, Spl. English, Maths,  
Slat, Banking, TTM,  
Comp. App. combinations)  
B.Com. (General, Computer Applications)  
B.Sc.(M.P.C.,B.Z.C.,M.S.Cs.,M.PCs.,M.E.Cs.,  
M.P.E, Information Technology, CD & FT)  
Bachelor of Business Administration (B.B.A.)  
Bachelor of Management (B.H.M.)

Phones : 0863-2293299, 2293356, 2346206, 207, 208, 222, Cell Nos : 9842 85518 ; e-mail : [info@anucode.ac.in](mailto:info@anucode.ac.in)





# అంతర్జాతీయ సదస్సుకు ఎంపి గఫూర్

ప్రపంచవ్యాప్తంగా ఆర్థిక సంస్కరణల పేరుతో కార్మికవర్గంపై జరుగుతున్న దాడి రోజురోజుకూ ఎక్కువవుతోంది. ఆర్థిక సంస్కరణలు అమలు జరుగుతున్న ప్రాంతాలలోని వేతనాలలో కోత, పనిగంటల పెరుగుదల, ఉద్యోగుల కుదింపు వంటి దాడితో కార్మికవర్గం ప్రపంచవ్యాప్తంగా పెట్టుబడిదారుల నుంచి పెద్ద సవాల్ ను ఎదుర్కొంటోంది. ఈ నేపథ్యంలో 'ఆర్థికాభివృద్ధి-కార్మిక సంఘాల పాత్ర' అనే అంశంపై చైనా దేశంలో ఆల్ చైనా ఫెడరేషన్ ఆఫ్ ట్రేడ్ యూనియన్స్ ఆధ్వర్యంలో అంతర్జాతీయ సదస్సు జరుగుతోంది. ఈ సదస్సుకు ఆసియా దేశాలలోని ప్రముఖ కార్మిక సంఘాలను ఆల్ చైనా ఫెడరేషన్ ఆఫ్ ట్రేడ్ యూనియన్స్ ఆహ్వానించింది. ఈ సదస్సుకు సిఐటియు నుంచి పశ్చిమ బెంగాల్ కు చెందిన దాస్ గుప్తా, మధ్యప్రదేశ్ నుంచి ప్రమోద్ ప్రధాన్, ఆంధ్రప్రదేశ్ నుంచి సిఐటియు రాష్ట్ర ప్రధాన కార్యదర్శి ఎంపి గఫూర్ హాజరుకానున్నారు. ఈనెల 27, 28, 29 తేదీలలో చైనాలో జరిగే మూడు రోజుల సదస్సుకు వెళ్తున్న సందర్భంగా గఫూర్ తో మాటా మంతి.

**ప్రపంచవ్యాప్తంగా కార్మికవర్గం ముందున్న సవాల్ ఏమిటి ?**  
గఫూర్ :

ప్రపంచవ్యాప్తంగా ఆర్థిక సంస్కరణలు వేగవంతమయ్యాయి. ఆర్థిక సంస్కరణలు అమలు జరుగుతున్న ప్రతిచోటా వేతనాల్లో భారీ ఎత్తున కోత, పనిగంటలను పెంచడం, ఉద్యోగులను భారీ ఎత్తున కుదించడం లాంటి దాడులు కార్మికవర్గంపై ముమ్మరమయ్యాయి. సమాజానికి మేలు చేస్తున్నామనే పేరుతో కార్మికవర్గంపై దాడి జరుగుతోంది. చైనాలో జరిగే మూడురోజుల సదస్సులో ఏ అంశాలు ఎజెండా కానున్నాయి?

గఫూర్ : ఆల్ చైనా ఫెడరేషన్ ఆఫ్ ట్రేడ్ యూనియన్స్ ఆధ్వర్యంలో ఈనెల 27, 28, 29 తేదీల్లో బీజింగ్ లో మూడు రోజులపాటు సదస్సులు, చర్చాగోష్టులుంటాయి. ప్రధానంగా ఆర్థికాభివృద్ధి కార్మిక సంఘాల పాత్ర అనే అంశంపైనే చర్చ జరుగుతుంది. ఆర్థిక సంస్కరణల అమలులో కార్మికుల హక్కులను కాపాడేందుకు అవకాశాలుండే అంశాలపైనే చర్చలుంటాయి.

**భారతదేశంలో ప్రస్తుతం కార్మికవర్గం ఎదుర్కొంటున్న సమస్యలేమిటి ?**

గఫూర్ : ప్రధానిగా నరేంద్రమోడీ బాధ్యతలు చేపట్టాక కార్మికవర్గంపై దాడి ముమ్మరమైంది. కార్మిక సంఘాలను అదుపుచేస్తేనే సంస్కరణలు వేగవంతంగా ముందుకుపోతాయనే బిజెపి సిద్ధాంతాన్ని నరేంద్రమోడీ పాటిస్తున్నారు. ఇందుకుగాను ఎన్నో ఏళ్లుగా కార్మికుల పోరాడి సాధించుకున్న హక్కులను కూడా బిజెపి ప్రభుత్వం కాలరాస్తోంది. పెట్టుబడిదారులకు అనుకూలంగా కార్మిక వ్యతిరేక విధానాలను వేగవంతంగా అమలు చేసేందుకు పూనుకుంటోంది.

**చైనాలో కూడా సంస్కరణలు వేగవంతంగా అమలవుతున్నాయి. అక్కడ కార్మికుల పరిస్థితేమిటి ?**

గఫూర్ : చైనాలో ఆర్థిక సంస్కరణలు అమలవుతున్నప్పటికీ స్థానిక పరిస్థితులకనుగుణంగానే అక్కడి పాలకులు విధానాలను రూపొందిస్తున్నారు. కార్మికులపై ఎలాంటి భారాలూ పడకుండా చైనాలో ఆర్థిక సంస్కరణలను అమలు చేస్తున్నారు. చైనాలో కార్మికుల హక్కులకు ఎలాంటి విఘాతమూ లేదు. కార్మికుల హక్కులను ఉల్లంఘించే కంపెనీలను అక్కడి ప్రభుత్వం ఎలాంటి పరిస్థితులలోనూ ప్రోత్సహించదు. అక్కడ పరిశ్రమలు అమలుజేస్తున్న సంస్కరణలు కార్మికులకు మరింత ప్రయోజనాలు కల్పిస్తున్నందునే వారి జీవన ప్రమాణాలు అద్భుతంగా ఉన్నాయి.

## అవీ ఇవీ

- రిజిస్టర్ సంస్థల తనిఖీల నిష్పత్తి 1986లో - 68 శాతం; 2008లో - 18 శాతం
- ఇక తనిఖీల వల్ల పరిశ్రమలు దెబ్బతిన్నది ఎక్కడ?
- 2009-10లో ఏన్యువల్ సర్వే ఆఫ్ ఇండస్ట్రీస్ ప్రకారం 5 వేల మంది పైన కార్మికులు పనిచేసే పరిశ్రమల్లో సగం మంది కాంట్రాక్టు కార్మికులే.

- 2011-12 జాతీయ శాంపిల్ సర్వే ప్రకారం సంఘటిత మాన్యుఫాక్చరింగ్ రంగంలో పనిచేసే కార్మికుల్లో 80 శాతం పైగా కార్మికులకు రాత పూర్వక కాంట్రాక్టులు లేవు లేదా ఒక సంవత్సరం లోపు కాంట్రాక్టులే ఉన్నాయి.
- నవరత్న ప్రభుత్వరంగ సంస్థ నైవేరీ లిమిటెడ్ కార్పొరేషన్ లో శాశ్వత కార్మికుల సంఖ్య 13,500 కాంట్రాక్టు కార్మికుల సంఖ్య 13 వేలు.



ఆంధ్రజ్యోతి దినపత్రికలో నవంబరు ఒకటిన వచ్చిన వార్తను యదాతదంగా ఇస్తున్నాం

మార్కెట్ ఉత్థానపతనాలకైనా, పెట్టుబడిదారుల లాభా పేక్షకైనా మొదట బలి అయ్యేది కార్మికులే. తేయాకు తోటల నుంచి జూట్ మిల్లుల వరకూ, ఆటోమొబైల్ నుంచి మొబైల్ పరిశ్రమవరకూ జరుగుతున్నది. ఈ దేశంలోని ఏ కార్మిక చట్టం పీకనొక్కుతున్నందువల్ల శ్రీ పెరుంబుదూరులో ఉన్న నోకియా హాండ్ సెట్ తయారీ పరిశ్రమ వియత్నాం తరలిపోయింది? నేటి నుంచి ఈ పరిశ్రమ పూర్తిగా మూతబడి, అందులో పనిచేస్తున్న ఎనిమిదన్నరవేలమంది కార్మికులు బలవంతంగా స్వచ్ఛంద ఉద్యోగ విరమణ చేయవలసి వస్తున్నది. పరోక్షంగా ఉపాధి పొందుతున్న పదివేలమంది రోడ్డునపడ్డారు. మైక్రోసాఫ్ట్, నోకియా లావాదేవీలు ఈ దేశ కార్మికుల పొట్టకొట్టిన ఈ ప్రక్రియ యావత్తూ ఎంతో ప్రశాంతంగా జరిగిపోయింది. చట్టాలు చట్టుబండలైపోయాయి.

ఈ దేశాన్ని అభివృద్ధిపథంలో ఉరకలేత్తించేందుకు ప్రధానమంత్రి నరేంద్రమోది మేక్ ఇన్ ఇండియా అంటూ పిలుపునిచ్చారు. రెడ్ టేప్ లేదు, రెడ్ కార్పెట్ మాత్రమే ఉందంటూ పెట్టుబడిదారులను ఆహ్వానించారు. ప్రభుత్వపరంగా లభించే సౌకర్యాలు, రాయితీలతో పాటు, కాంగో, సెనెగల్, హైతీలకంటే ఇక్కడ కారు చవుకగా లభిస్తున్న కార్మిక శక్తిని కూడా చూపించారు. ఈ దేశంలోకి ఆశించిన రీతిలో పెట్టుబడులు ప్రవహించకపోవడానికీ, ఉన్నవి తరలిపోవడానికీ ప్రధాన కారణం కార్మికచట్టాలేనని పారిశ్రామికవేత్తల నిశ్చితాభిప్రాయం కనుక వారి మనసెరిగి కార్మికచట్టాలను సమూలంగా మార్చివేయడమే ఇక మిగిలింది. మహారాష్ట్ర, హర్యానా ఎన్నికలు ముగిసిన వెంటనే శ్రమయేవ జయతే నినాదంతో మోదీ ప్రభుత్వం అనేక కార్మిక సంస్కరణలకు తెరతీసింది. నిజానికి ఈ పథకం ప్రారంభించిన రోజు నరేంద్ర మోది చేసిన ప్రసంగమే కొత్త ప్రభుత్వం కార్మికచట్టాలను ఏ దృష్టితో చూస్తున్నదో స్పష్టంగా తెలియచెప్పింది. కార్మికుడిని శ్రమ యోగిగా అభివర్ణించి, దేశాభివృద్ధికి వెన్నెముకగా వ్యాఖ్యానించి, మిగతా ఉద్యోగులకు దక్కుతున్న గౌరవం వారికి దక్కాల్సిందే నంటూ ఉద్ఘాటించిన ఈ ప్రసంగంలో యాజమాన్యాలను కార్మికచట్టాల నుంచి విముక్తిచేసే లక్ష్యాలే అనేకం ఉన్నాయి.

వ్యాపార, వాణిజ్య ప్రక్రియలను సులభతరం చేయడం తమ బాధ్యతని ప్రభుత్వం ప్రకటించడంలో అభ్యంతర పెట్టాల్సిందేమీలేదు. కానీ, అందులో భాగంగా, వ్యాపారవేత్తలకు ఇబ్బందులు సృష్టించే ఇనస్పెక్టర్ రాజ్ కు అంతం పలికినప్పుడే మేకిన్ ఇండియా విజయవంతమవుతుందని ప్రధానీ, ప్రభుత్వమూ భావించడమే దిగ్భ్రాంతి కలిగిస్తున్నది. పారదర్శకత పేరిట ప్రవేశపెట్టిన విధానంలో ఇక ముందు ఏ లేబర్ ఇనస్పెక్టర్ ఏ కంపెనీలో ఏ రకమైన తనిఖీ నిర్వహించాలో కంప్యూటరే నిర్ణయిస్తుంది. 72గంటల్లో ఈ ఇనస్పెక్టర్ తన నివేదికను అప్ లోడ్ చేసిన తరువాత, సదరు పరిశ్రమనుంచి వచ్చిన వివరణ

ఆధారంగా ఆ కంపెనీపై ఏ చర్య తీసుకోవాలో అత్యున్నతస్థాయి వారు మాత్రమే నిర్ణయిస్తారు. అదేవిధంగా, వివిధ కార్మికచట్టాలకు కట్టుబడివున్నట్టుగా నిరూపించుకుంటూ కార్మికశాఖకు సమర్పించాల్సిన 16 రకాలైన దరఖాస్తుల స్థానంలో ఇప్పుడు ఒకే ఒకటి ఆన్ లైన్ లో అందుబాటులోకి వచ్చింది. యాజమాన్యాలు దానిని నింపి స్వయంగా ధృవీకరిస్తే సరిపోతుంది. పరిశ్రమల అధికారులు, కార్మికశాఖ అధికారులు ఇక వాటి గడప తొక్కునవసరం లేదు. ఆకస్మిక తనిఖీలు చేయనక్కరలేదు. ఈ కొత్త నిబంధనలు ఇప్పటివరకూ ప్రతి ఏటా జరుగుతున్న లక్షలాది ఆకస్మిక తనిఖీల సంఖ్యను వేలల్లోకి తగ్గించేయడంతో పాటు, ఎంప్లాయిస్ ప్రావి డెంట్ ఫండ్ (ఈపీఎఫ్ వో), ఎంప్లాయిస్ స్టేట్ ఇన్సూరెన్స్ కార్పొరేషన్ (ఈఎస్ఐసీ), కార్మిక సంక్షేమశాఖ, ఇంకా చెప్పాలంటే చీఫ్ లేబర్ కమిషనర్ ను ఎందుకూ కొరగానివిగా మారుస్తుంద నడం వాస్తవం. సహజంగానే ఈ సంస్కరణలను పారిశ్రామిక వేత్తలు స్వాగతిస్తుంటే, కార్మికలోకం దశాబ్దాలుగా పోరాడి సాధించుకున్న హక్కులను, భద్రతలను తొలగించే పనికి పూనుకు న్నందుకు ఆగ్రహిస్తున్నది. శ్రమేవ జయతే పథకం ప్రారంభించిన నాడు ప్రధాని శ్రామికుల సంక్షేమం కోసమంటూ ఉద్యోగ భవిష్య నిధి సభ్యుల కోసం యూనివర్సల్ ఎకౌంట్ నంబర్ (యూఎఎన్) కార్యక్రమాన్ని కూడా ఆరంభించారు. నిజానికిది ప్రధాని ప్రకటించి నట్టు కొత్తదేమీ కాదు. నాలుగుకోట్లమంది ఈపీఎఫ్ సభ్యులకు ఇప్పటికే ఇది ఉంది. పీఎఫ్ ఎకౌంట్ లో క్లెయిమ్ చేయని 27 వేల కోట్లు పేదలకు అందించాలన్న దే తమ లక్ష్యమని కూడా ప్రధాని అప్పట్లో అన్నారు. అది వినా మిగతావన్నీ ఆగమేఘాల మీద అమలు జరిగిపోతున్నాయి.

కార్మికులకు సంబంధించి 40కు పైగా కేంద్ర చట్టాలు, 150కు పైగా రాష్ట్ర చట్టాలు నిరుపయోగమంటూ ఒక ఉ ద్దేశపూర్వకమైన ప్రచారం ఇటీవల బలంగా వ్యాప్తిలోకి వచ్చింది. ఈ చట్టాలన్నీ కాలం చెల్లినవిగా ముద్రవేసి వాటి స్థానంలో పారిశ్రామిక వివాదాలు, లే ఆఫ్ ల విషయంలో పరిశ్రమల యజమానులకు మరింత స్వేచ్ఛనూ, ఏ మాత్రం జవాబుదారీతనం అవసరం లేని చట్టాలు వస్తాయని కార్మిక సంఘాలు భయపడు తూనే వున్నాయి. ఇప్పుడు జరుగుతున్నది అదే. రాజస్థాన్ తో ఆరంభమై వివిధ బీజేపీ పాలిత రాష్ట్రాలు ఇప్పటికే రాష్ట్ర చట్టాల్లో చేసిన సవరణలు ఇప్పుడు కేంద్ర స్థాయిలో కొత్త చట్టాలుగా అవతరిస్తున్నాయి. మూడువందలకుపైగా చట్టాలు అటకెక్కిపోతు న్నాయి. పరిశ్రమలకు స్వేచ్ఛనివ్వడమంటే కార్మికుల బతుకులను వారి కర్మానికి వదిలివేయడం కాదు. ఇప్పటికే సంఘటిత రంగం బలహీనపడుతూ, పనిగంటలపైనా, వేతనాలపైనా, ఉద్యోగ భద్రతపైనా హామీలేని స్థితిలో సరళతరం చేసే పేరిట వారి బతుకులను బుగ్గిపాలు చేయడం సరైనది కాదు. కార్మికరంగంలో శాంతి ఉన్నప్పుడు మాత్రమే దేశం సుభిక్షంగా ఉంటుంది.



# కేంద్ర కార్మిక శాఖామంత్రితో కేంద్ర కార్మిక సంఘాల సమావేశం

(అక్టోబర్ 20) విశేషాలు బోనస్ చట్ట సవరణలు!

- పి. అజయ్ కుమార్

20 అక్టోబర్, 2014న కేంద్ర కార్మిక శాఖ ఒక సమావేశం నిర్వహించింది. కార్మిక సంఘాలు, రాష్ట్ర ప్రభుత్వ మరియు యజమానుల సంఘాల ప్రతినిధులు పాల్గొన్నారు. సిఐటియు తరపు నుండి ప్రధాన కార్యదర్శి తపన్ సేన్ ఈ సమావేశంలో పాల్గొన్నారు. సమావేశ ఎజెండా నోట్లో బోనస్ చట్ట సవరణల ప్రతిపాదనలను కేంద్ర కార్మిక శాఖ పెట్టింది. బోనస్ చెల్లింపుపై ఉన్న అన్ని రకాల సీలింగులను ఎత్తివేయాలని కేంద్ర కార్మిక సంఘాలు ఎప్పటి నుండో డిమాండ్ చేస్తున్నాయి. ఈమేరకు కార్మిక సంఘాలు కార్మికమంత్రికి వినతిపత్రం ఇచ్చాయి. 20, 21 ఫిబ్రవరి, 2013 రెండు రోజుల సార్వత్రిక సమ్మెలో ఇది ఒక ముఖ్యమైన డిమాండ్ గా కూడా వుంది.

కానీ ప్రభుత్వం ఇచ్చిన నోట్లో బోనస్ చెల్లింపు కోసం వేతన లెక్కింపు పరిమితిని నెలకు 3,500 నుండి 6 వేల రూపాయలకు పెంచాలని మాత్రమే వుంది. అలాగే బోనస్ పొందటానికి వేతన అర్హత పరిమితిని 10 వేల రూపాయల నుండి 18 వేల రూపాయలకు పెంచాలని ప్రతిపాదించారు.

వేతన నిర్వచనంలో బేసిక్, డి.ఎ.లతోపాటు ఇతర అలవెన్సులను (ఇఎస్ఐ స్కీమ్ లో మాదిరిగా) కూడా కలపాలని కార్మిక సంఘాలు తమ వినతి పత్రంలో కోరాయి. యజమానుల సంఘాలు ఎప్పటిలాగానే సీలింగ్ ను సవరించటానికే తమ వ్యతిరేకతను తెలియజేశాయి. తాము ప్రస్తుతం కంటే ఎక్కువ చెల్లించలేమని చెప్పాయి. ఢిల్లీ రాష్ట్ర ప్రభుత్వ ప్రతినిధులు మాత్రం సీలింగులను ఎత్తివేయాటాన్ని సమర్థించారు. కేంద్ర ప్రభుత్వరంగ సంస్థల యజమాన్యాల సంఘం బోనస్ అర్హత కోసం వేతన లెక్కింపు పరిమితి 10 వేల రూపాయలను మెరుగుపరచాలని సూచించింది.

## యాజమాన్యంలో కార్మిక భాగస్వామ్యం

యాజమాన్యంలో కార్మిక భాగస్వామ్యం ఎజెండాతో అక్టోబర్ 20 నే ప్రభుత్వం మరో సమావేశం పెట్టింది. యాజమాన్య సంఘాలు, కేంద్ర కార్మిక సంఘాలు మరియు ప్రభుత్వరంగ సంస్థలు హాజరయ్యాయి.

గతంలో అనేక ప్రభుత్వాలతో మనకు అనుభవం వుంది. చెప్పటం తప్పిస్తే ఆచరణ వుండదు. కార్మిక భాగస్వామ్యంపై 1990లో రాజ్యసభలో బిల్లు ప్రవేశపెట్టారు. 1994 మరియు 2005లో అనేక సందర్భాల్లో స్టాండింగ్ కమిటీ చర్చించింది. వి.వి. గిరి జాతీయ కార్మిక సంస్థ దీనిపై అధ్యయనం చేసింది.

త్రైపాక్షిక సమావేశాల్లో యాజమానుల కార్మిక భాగస్వామ్యాన్ని వ్యతిరేకిస్తున్నారు. నిర్ణయాలు చేయటంలో సమాన స్థాయిలో భాగస్వామ్యం ఇవ్వాలని అనేక కార్మిక సంఘాలు కోరుతున్నాయి. అనేక మంత్రిత్వ శాఖలు సమస్యను పరిశీలించాయి. 2003లో న్యాయ శాఖామంత్రి అధికారికంగా ఈ విధంగా స్పందించారు. “ఇది 13 సంవత్సరాల క్రితపు బిల్లు. గత 13 సంవత్సరాల్లో కార్పొరేట్ యేలుబడిలో మార్పు వచ్చింది. ఈ ప్రతిపాదనకు ఇప్పుడు ఆమోదిస్తే పెట్టుబడి వాతావరణం మీద ప్రతికూల ప్రభావం పడుతుంది” నేషనల్ లేబర్ ఇన్ స్టిట్యూట్ అధ్యయనంపై యజమానులు కూడా దరిదాపు ఇదే వాదన చేశారు.

ప్రస్తుత ప్రభుత్వం తన వైఖరిని చెప్పకుండానే సమావేశం ప్రారంభించింది. 1990లో ప్రవేశపెట్టిన బిల్లు మరియు లేబరు ఇన్ స్టిట్యూట్ అధ్యయనం ఆధారంగా చర్చ జరిగింది. సిఐటియు నుండి అధ్యక్షులు ఎ.కె. పద్మనాథన్ పాల్గొన్నారు. చర్చకు ముందుగా తన వైఖరిని వెల్లడించాలని ప్రభుత్వాన్ని డిమాండ్ చేసింది. కానీ అది జరగలేదు.

కొద్దీ గొప్ప తేడాలున్నప్పటికీ దాదాపు అన్ని కార్మిక సంఘాలు విధానాలు రూపొందించే స్థాయిలో భాగస్వామ్యం ఉండాలని కోరాయి. నిర్ణయాలు చేసే స్థాయిలో సమాన స్థాయిలో ప్రాతినిధ్యం ఉండాలని సిఐటియు నొక్కి చెప్పింది. అదే సందర్భంలో కార్మిక సంఘాలను తప్పనిసరిగా గుర్తించేలా చట్టం చేయాలని వత్తిడి చేసింది. ఈ చట్టం చేయకపోతే కార్మిక భాగస్వామ్యంపై ఏ నిర్ణయమైనా అర్థంలేనిదవుతుందని చెప్పింది. కొన్ని కార్మిక సంఘాలు ఈ వైఖరికి మద్దతు తెలిపాయి. ఇటువంటి చట్టం చేయటాన్ని అన్ని యజమానులు ప్రతినిధులు వ్యతిరేకించారు. కార్మిక భాగస్వామ్యం కల్పించటం స్వచ్ఛందంగా ఉండాలనీ, ఎవరైనా దీన్ని అమలుచేయదలచుకుంటే చేయొచ్చనీ చెప్పారు. మా కొంతమంది కార్మిక భాగస్వామ్యాన్ని బలవంతంగా రుద్దకూడదనీ, ‘కనిష్ట ప్రభుత్వం - గరిష్ట పాలన’ అన్న ప్రధానమంత్రి నినాదానికి ఇది వ్యతిరేకమవుతుందన్నారు.

సమావేశంలో వ్యక్తమైన వివిధ అభిప్రాయాలను ప్రభుత్వం పరిశీలిస్తుందని మంత్రి చెప్పారు. కార్మిక ప్రయోజనాలకు, ఉపాధి కల్పనకు ప్రభుత్వం కట్టుబడి ఉందన్నారు. కార్మిక భాగస్వామ్యంపైన మాత్రం ప్రభుత్వ వైఖరిని వెల్లడించలేదు.


(‘వర్కింగ్ క్లాస్’ పత్రిక నుండి)






అస్ట్రేలియాలోని బ్రిస్బేన్ నగరంలో జి-20 దేశాల సమావేశం జరిగింది. బ్రిక్స్ దేశాల నాయకులు కూడా హాజరైనారు. బ్రెజిల్ దేశ అధ్యక్షురాలు దిల్మారేసెఫ్, రష్యా అధ్యక్షులు పుతిన్, భారత్ ప్రధాని నరేంద్రమోడి, చైనా అధ్యక్షుడు జీపింగ్, దక్షిణాఫ్రికా అధ్యక్షుడు జాకోబ్ జుమాలు విడిగా బ్రిక్స్ దేశాల నాయకులు సమావేశమయ్యారు.

భారత ప్రధాని సమావేశంలో మాట్లాడారు. విదేశాల్లో మూలుగుతున్న నల్లధనాన్ని వెనక్కు తీసుకరావటమే తమ ప్రభుత్వ ప్రధాన లక్ష్యమని మోడి అన్నారు. నల్ల ధనం ప్రపంచ మంతటా పేరుకుపోతున్నదని ప్రపంచ భద్రతకు ముప్పుగా తయరైందని, దీనిని వెలికితీయటంలో భారత్కు సహకరించాలని ఆయా దేశాలను ప్రధాని కోరారు.



భారత దేశానికి పొరుగునే వున్న నేపాల్లో ప్రజలు తిరుగుబాటు చేసి రాచరికాన్ని రద్దు చేసి కమ్యూనిస్టుల నాయకత్వాన ప్రజా ప్రభుత్వాన్ని ఏర్పాటు చేసుకున్న సంగతి తెలిసిందే. కొత్త రాజ్యాంగాన్ని తయారు చేసుకున్నారు. దానిపై పార్టీల మధ్య అభిప్రాయ భేదాలు వున్నవి. అయినప్పటికీ రౌండ్ టేబుల్ సమావేశం జరిపి కమ్యూనిస్టు ఉద్యమాలను సమీక్షించుకోవాలని నిర్ణయించుకున్నారు. కలిసి పని చేయాలని నిర్ణయించుకున్నారు.



అనేక అంశాలపై పోప్ ఫ్రాన్సిస్ తీసుకున్న వైఖరిని చూపి ఆయన కమ్యూనిస్టు అని ఆయనను విమర్శించేవారు ఆయనపై దాడి కొనసాగిస్తున్నారు. తాను కమ్యూనిస్టు కానని ఆయన స్పష్టం చేసినప్పటికీ విమర్శకులు సందు దొరికితే విమర్శలు దాడిని మానటం లేదు.

యురప్లోని స్పెయిన్ దేశంలో నూతనంగా పోడెమాన్ అనే వామపక్షం ఎదుగుతున్నది. ఆ సంస్థ తొలి సమావేశం స్పెయిన్ రాజధాని మాజ్రిడ్లో అక్టోబర్ 18,19 తేదీలలో జరిగింది. చర్చించిన విషయాలపై ఆన్లైన్ ఓటింగ్ జరిగింది. 33 వేల మంది పాల్గొన్నారు. చర్చల్లో ఇంటర్నెట్ ద్వారా పాల్గొంటామని 2 లక్షల 50 వేల మంది తమ పేర్లు నమోదు చేసుకున్నారు.

నవంబరు 15న ఎన్నిక ఫలితాలు వెలువడినవి. 80.7 శాతం ఓట్లతో పాబ్లోగ్రేసియస్ ఎన్నికైనారు. ఈయన వయస్సు 36 సంవత్సరాలు, మాడ్రిర్ విశ్వవిద్యాలయ లెక్చరర్. ఎన్నికలలో లక్షా 12 వేల మంది పాల్గొన్నారు. పోడెమాన్ సంస్థకు కార్యదర్శిగా ఎన్నికైనారు.

దక్షిణ అమెరికాలోని ఉరుగ్వే దేశంలో ఎన్నికలు నవంబరు చివరలో 30న ఆదివారం జరగనున్నవి. ఎన్నికల సర్వేల ప్రకారం వామపక్ష బ్రాడ్ ఫ్రంట్ అభ్యర్థి తబరే వాజ్క్విజ్ 52 శాతం ఓట్లలో విజయానికి దగ్గరలోనున్నారని తెలిపినవి. (వాజ్క్విజ్ ఫోటో పెట్టాలి)

అభినందనలతో...

పర్యవేక్షణ



(ఇప్పుడంతా నాజుకైన నగరాల (స్టార్ట్ సిటీ) గురించి చర్చ సాగుతుంది. ఏనాడో నగరాల్లో సామాన్యుల జీవితం గురించి అద్భుతమైన కథ రాశాడు మక్సిమ్ గోర్కీ. ఇప్పటికీ ఆ కథ మన కళ్ళ ముందు సజీవమైన దృశ్యాలనుంచుతుంది. నగరాల నిర్మాణం చర్చ సందర్భంగా ఆ కథ మళ్ళీ మీకోసం...)


(గత నెల సంచిక తరువాయి భాగం)

మురుగు కాలువల్లా వున్నాయి సందులు గొండులు. ఇచట నుండి ప్రజలు నగర హృదయంలోనికి పోతారు. అచట అడుగేలేని పెద్ద పాత్రలోనికి నెట్టివేయబడతారు. బంగారంగా ఘనీభవించిన తరువాత బయటకు తీయబడతారు. మూతివిప్పిన గోతాల్లోంచి దొర్లుతున్న బంగారాదుంపల్లా బజారంతా జనం. చెత్తకుప్పల్లో క్రుళ్ళి పోయిన కూరగాయలు, పండ్లు, ఎంగిలి మెతుకులు వెతుకుతూ, కుక్కలలా కాట్లాడుతూ ఆబగా మ్రింగుతున్న పిల్లలు. బూజుపట్టిన రొట్టెముక్క పాచిపోయిన అన్నపు ముద్ద వారిలో అతి అనాగరికమై, పరమ నీచమైన శత్రుత్వాన్ని కలుగజేస్తాయి. వారు కుక్కల్లా కొట్లాడుకుంటారు. పగలంతా ఆహారం కొరకు తిరిగి తిరిగి గూళ్ళు చేరే పావురాళ్ళ గుంపుల్లాగ వారు రాత్రి ఒంటిగంటకు - రెండు గంటలకు - ఇంకా ఆలస్యంగా పేవ్మెంట్ల మీదికి చేరుతుంటారు. ఇంకా చెత్తకుండీల్లో ఏదో వెతుక్కుంటూ. - ధనస్వామ్య దౌర్జన్యానికి వీరి బతుకులు ప్రత్యక్ష సాక్ష్యాలు.

దుమ్ము - ధూళి - అంతటా క్రమ్ముకున్న దుమ్ము - గోడల నిండా - బట్టలనిండా - శరీరపు రంధ్రాల్లో - తలల్లో - కోరికలలో - ఆలోచనలలో -

రాతిగోడల కచ్చటచ్చట గాయాల్లాంటి ద్వారాలు - వంకర టింకరగా. క్రుళ్ళి కంపుగొడుతున్న ప్రేవుల్లాంటి రంధ్రాలు - వాటిలో లుకలుకలాడుతున్న పురుగుల్లాంటి మనుష్యులు -

పొడవైన స్త్రీ. నల్లటి కళ్ళు - ఆచ్ఛాదనలేని రొమ్ములు - ఎండిపోయిన పుల్లలాంటి చేతుల్లో వాడిన పూవులాంటి శిశువు - సంచుల్లాంటి రొమ్ముల్ని చీకుతున్న శిశువు - పాలురాక శిశువు ఏడుపు - మరలా పాలకొరకు చిగుళ్ళు బిగబట్టి చీకుతున్న చప్పుడు - క్షణకాలం నిశ్శబ్దం - తరువాత యింకా పెద్దగా అందుకున్న ఏడుపు - ఏడుపుతోపాటు పొత్తికడుపుపై రొమ్ములపై శిశువు కాలితాపుళ్ళు - ఇవేమీ పట్టనట్లు శిలావిగ్రహంగా



మారిపోయిన స్త్రీ మూర్తి - ఆమె గుడ్ల గూబలాంటి చూపులు - రొట్టెముక్క పాచి పోయిన అన్నపుముద్ద తప్ప యింకేమీ చూడలేని చూపులు - బిగబట్టిన పెదిమలు - ఎగిరిపడుతున్న ముక్కుపుటాలు - మొన్ననో అంతకు ముందో తిన్న ఆహారం గురించి లేక ఎప్పుడో తినబోయే ఆహారం గురించిన తలపులు.

దీప స్తంభాన్ని ఆనుకొని

యున్న యువకుడు మాటి మాటికి తలూపుతున్నాడు. పళ్ళు గట్టిగా బిగించాడు. అతడు ఆలోచించేదీ కోరేదీ నులభంగా ఊహించవచ్చు. విపరీతమైన బలం గల పెద్దచేతులు, వీపున రెక్కలు కావాలి అతడికి. ఒక్కసారి నగరం మీద దూకి రాళ్లు రప్పలూ - ఇటుకలు - రత్నాలు - ఐశ్వర్యం - ఐశ్వర్యవంతులు - దుమ్ము ధూళి దేవాలయాలు - చెట్లు చేమలు - అంతస్తుల భవనాలు - అన్నింటినీ ఒకే ఒక కుప్పగా చేయాలని. కుళ్ళిన పుండు నుండి రసిగారడం ఎంత సహజమో అతడికి యిలాంటి ఆలోచనలుండుట మంత స్వాభావికం. కడుపు మంట చల్లార్చుకొనడానికి బుక్కెడు మెతుకు లెక్కడ కరువౌతాయో అచట స్వేచ్ఛతో కూడిన సృజనాత్మకమైన ఆలోచన కవకాశం లేదు. వినాశకరమైన ఆలోచనలు, పగ తీర్చుకోవడమనే విషపూరిత వాయువు, బంధించిన క్రూరమృగం తిరుగుబాటు వైఖరికి మాత్రమే అవకాశాలుంటాయి. మనిషిని పశువుగా మార్చిన తరువాత పశువు నుండి దయాదాక్షిణ్యా లాశించడం అవివేకమే అవుతుంది. మనిషికి పగతీర్చుకునే హక్కు వుంది. అది ఇతరుల చేతనే అతడికి ఇవ్వబడింది.

పగటి కాంతి ఆకాశంలోకి అంతర్ధానమైంది. పెద్ద పెద్ద భవనాలు చీకటిని పులుముకున్నాయి. చీకటి లోతుల్లో చిక్కుకున్న వెలుగు మిణుకు మిణుకు మంటుంది; చచ్చిపోయిన ఐశ్వర్యాన్ని నిక్షిప్తం చేయబడిన సమాధులకు కాపలాకాస్తున్న వింతమృగాల పసుపుపచ్చని కళ్ళలాగా.





జనం రోజువారీ పని అయిపోయింది; అది ఎందుకు చేయాలో అలా చేయడం వలన వారు పొందే ప్రయోజనమేమిటో తెలియకుండానే. జనం సందుగొందుల వెంట వెళుతున్నారు. అన్ని ముఖాల్లో ఒకటే దైన్యం. అందరి మనుషులూ నిద్రించాయి. పని అయిపోయింది. ఆలోచించడాని కేమీలేదు. కాబట్టి యుజమానిని గురించిన ఆలోచనలు. పని వుంటే ఏదో తినడానికుంటుంది. చౌకబారు ఆనందం పొందడాని కవకాశం వుంటుంది. అంతకంటే వారాశించేదేమీలేదు.

వారు ఇళ్ళకు వెళతారు; పురుషులు స్త్రీల దగ్గరికి - స్త్రీలు పురుషుల దగ్గరికి. ఇరుకు గదుల్లో చెమట ముద్దవుతూ స్వాభావికోద్రేకాల ఉపశమింపజేసుకుంటారు. ఫలితంగా యంత్రభూతాల కోరలు తోమే క్రొత్త జనం ఉత్పత్తి జరుగుతుంది. సంతోషకరమైన సంభాషణలు, నవ్వులు వినిపించవు. అచట చిరునవ్వులు చిగురించవు.

వార్తాపత్రికలమ్మే పిల్లల కేకలు, అర్థంపర్థంలేని పిచ్చివాని వాగుడు, కత్తి పోటుకు గురైన బాధాకరమైన ఆర్తనాదం - షోరూం హాస్యగాడి వెకిలి పాటల కౌగిలింతలో కరిగిపోతాయి. కొండమీద నుండి పడిపోయే రాళ్ళలాగా మనుష్యులు ఎటో పోతున్నారు.

బజార్ల కూడళ్ళలో ఇంటికప్పులకు సరిపోయేంత పెద్ద పెద్ద రేకుల బోర్డులు- వాటి ప్రక్కనే అమర్చిన ట్యూబులైట్లు వెలుతురు- బోర్డుల పైనఫలానా బీర్ త్రాగండి ఆనందాన్ని పొందండి - ఫలానా విస్కీ తన్మయత్వాన్నిస్తుంది. చార్మినార్ త్రాగండి, తృప్తిని పొందండి- ఫలానా సోపునే వాడండి. ఫలానా ప్రతీక చదవండి, సెక్స్ రహస్యాలు తెలుకోండి- హీరోయిన్కు పట్టులు తొడిగే హీరో నిలువెత్తు ఫోటోలు- వగైరా అడ్వర్టైజుమెంట్లు.

కాంతి ఆకర్షిస్తుంది. ఉత్సుకతను కలిగిస్తుంది. ఆనందపరుస్తుంది. కదిలిస్తుంది. జీవనాన్నిస్తుంది. జీవితాన్ని క్షాళనం చేస్తుంది. క్రుళ్ళి కంపుగొట్టేదాన్ని నాశనం చేస్తుంది. కాని నగరంలో కాంతి కూడా పారదర్శకమైన గాజు పలకల మధ్య బందీ చేయబడింది. ధనస్వామ్యానికి ఊడిగం చేస్తుంది. ప్రజాభాహుళ్యానికి దూరంగా వుంది. రాయి, ఇనుము, సిమెంటుల లాగానే మానవునికి వ్యతిరేకంగా కుట్ర చేస్తున్న ముఠాలో భాగస్వామి అయింది. అతడి కనులు మిరుమిట్లు గొలిపేటట్లు చేసి “ఇలారా!” అని పిలుస్తుంది. అతడు దగ్గరకు వస్తాడు.

“జేబులో వున్న డబ్బులిలా పడెయ్” అంటుంది.

అందుకే జనం అవసరంలేని చెత్తంతా కొంటుంటారు; ఆలోచనలను జోటగొట్టే సినిమాలు చూస్తుంటారు.

నగరం హృదయంలో ఒక పెద్ద చక్రం తిప్పుతుంటే బంగారపు ముద్ద రేణువులుగా పడుతుంటే వాటిని ప్రోగు చేసికొనడానికిజనం గుంపులు గుంపులుగా గుమిగూడుతున్న

ట్లుంది. రాత్రిపూట ఈచక్రం వ్యతిరేక దిశలో తిరుగుతుందేమో పగలు వారు పోగుచేసుకొన్నదానికంటే ఎక్కువ రాబట్టుకుంటుంది. ఈ విధానం నిర్విరామంగా జరుగుతుండడం వలన బంగారపు ముద్ద పరిమాణం పెరుగుతుంది. బంగారపు ముద్ద నగరం హృదయం. అందుకొరకే ఇచట ప్రజలు గనులు త్రవ్వేది-ఇళ్ళు కట్టేది - ఫ్యాక్టరీలలో పొగను పీల్చేది - విషపూరితమైన ధూళిని వారి శరీరాల్లోకి ఎక్కించుకునేది - వారి అందమైన శరీరాలు అమ్ముకునేది. నగర ఇంద్రజాలం వారి ఆలోచనాశక్తిని జోకొడుతుండగా వారు నగరభూతం చేతిలోని పనిముట్లుగా ఉపయోగ పడుతుంటారు. వారి రక్తమాంసాలతో నగర సంపద పెరుగుతుంది.

రాత్రి సముద్రం నుండి చల్లటి గాలిని తెస్తుంది. చల్లని లైట్లు వేయి సమ్మోహనాస్త్రాలను వదులుతాయి. వాటికి కట్టుబడిన గాలి కొన్ని మేడలకు మాత్రమే పరిమితమై సందుగొందులను చూడదు. నగరాలలో గాలి కూడా బందీయే. భవనాల్లో కలవారికి ఊడిగం చేసిన చల్లనిగాలి నగరంలోని విషపూరితమైన గాలి నావలకు నెట్టివేయలేక దానితో చెలిమి చేస్తుంది. రాత్రి గోడలను స్పృశించి, ధూళితో నిండి, పేమెంటుల మీదుగా ప్రాకి, మురుగుతో కలిసి శక్తిని కోల్పోయి, రెక్కలను ముడుచుకొని, కుంటుతూ మురికి వాడలలోని దుర్గంధంతో లీనమవుతుంది.

నగరం ముంచుకొస్తున్న చీకటిలో, నిద్రలో కూరుకుపోతుంది; మధ్య మధ్య బ్రహ్మరాక్షసిలా మూలుగుతూ. పగలంతా ఆబగా తినడం వలన ఇబ్బంది పడుతున్నట్లుంది. సుఖనిద్రను కలలు కలవరపరుస్తున్నట్లుంది.

ఉదయం నుండి అర్ధరాత్రి దాకా ఉద్రిక్తతను రెచ్చగొట్టిన విద్యుద్దీపాలు మిణుకు మిణుకుమంటూ కునుకు తీస్తున్నాయి. ఇళ్ళు వాటి రాతి పొట్టల్లోకి ఒకరి తరువాత ఒకరిని పీలుస్తున్నాయి.

ఆకలితో, అనారోగ్యంతో వంగిపోయిన పొడవైన మనిషి, వీధి మలుపున నిలబడి కళా విహీనమైన దృక్పథంతో అటూయిటూ చూస్తున్నాడు తలాడిస్తూ. అతడెక్కడకి పోవాలో? బజార్లు-అన్ని యిళ్ళూ-కిటికీలు-ఒకదానికొకటి ఎదురెదురుగా వున్నాయి జీవకళ లేకుండ. గొంతుమీద చెయ్యేసి నొక్కినట్లు గాలాడదు. ఇళ్ళ కప్పులపై దుమ్ము, ధూళి. పొగ మేఘం వ్రేలాడుతుంది. మేఘం మాటున మినుకుమినుకు మంటున్న నక్షత్రాలు.

దూరంగా ఏదో లోహపు పాత్ర పడిపోయిన చప్పుడు-వీధి మలుపు తిరుగుతున్న పొడవైన కాళ్ళు-తలవంచి నెమ్మదిగా పొంచిపొంచి వేస్తున్న అడుగులతో పాటు వూగుతున్న చేతులు-ప్రొద్దు పోయిన రాత్రి-నిర్మానుష్యమవుతున్న వీధులు. మూక నిర్మాణబద్ధంకాని మనుషుల కలయిక మూక. చిన్న ప్రతిఘటననైనా ఎదుర్కొనలేక మూక ఏవిధంగా చెల్లాచెదురయ్యేది వివరిస్తూ, పరోక్షంగా నిర్మాణావశ్యకతను నొక్కి చెప్పే కథ. ని చక్కగా చిత్రీకరించిన కథ.




ద్యుతి మీడియా ప్రైవేట్ లిమిటెడ్



కథ స్క్రీన్ ప్లే, దర్శకత్వం  
మధు మహంకాళి

నిర్మాతలు  
శ్రీమతి రూపాదేవి మధు మహంకాళి, మధు మహంకాళి  
జాతీయ ప్రెస్ సిండ్రేట్ చైర్మన్ ఎం.ఎం. లక్ష్మన్ ఎడిట్ ఎర్రేడ్ జాంబాల్



ఇప్పుడు నడుస్తున్న తెలుగు సినిమా 'పరంపర' మంచి సందేశాన్ని ఇస్తుంది. తల్లిదండ్రులు తమ పిల్లల్లో ఉన్న సామర్థ్యాన్ని గుర్తించి ప్రోత్సహించాలన్నదే ఆ సందేశం. ప్రత్యేక తరగతిలో ఈ సినిమా 2014 అంతర్జాతీయ అవార్డును అందుకుంది. కానీ ప్రేక్షకుల ఆదరణకు మాత్రం నోచుకోలేదు.

కథలోకొస్తే - రావికొండలరావు తన కుమారుడు రాఘవ (నరేష్)లో ఉన్న కవితలు రాసే సామర్థ్యాన్ని నిరుత్సాహపరుస్తాడు. ఆర్థిక భద్రత కోసమంటూ రెవెన్యూ శాఖలో వచ్చిన అకౌంటెంట్ ఉద్యోగంలో చేరేలా బలవంతం చేస్తాడు. అప్పటి నుండి రాఘవ జీవితంలో అంతులేని నైరాశ్యం చోటు చేసుకుంటుంది. కవితలనే మర్చిపోతాడు. ముఖంలో ఆనంద ఛాయలు కనపడవు. ఈ క్రమంలో జీవితంలో రాజీపడతాడు. ఉద్యోగ జీవితంలో సంఘర్షణ పడతాడు.

నైరాశ్యంలో ఉన్న రాఘవ తన కుమారుడు పవన్ (సంతోష్ సామ్రాట్) కు బ్యాడ్మింటన్ ఆటలో ఉన్న సామర్థ్యాన్ని గుర్తించకుండా అలక్ష్యం చేస్తాడు. ఖర్చులిచ్చి ట్రైనింగ్ కు పంపటానికి నిరాకరిస్తాడు. నీరసంగా, యాంత్రికంగా నడుస్తున్న రాఘవ జీవితం తనూ, తన కుమారుడు తమ స్వగ్రామానికి కొంతకాలం కోసం వెళ్ళిన సమయంలో మలుపు తిరుగుతుంది. ప్రకృతి ఒడిలో సేదదీరి ఒకరినొకరు తెలుసుకునేందుకు సమయం చిక్కుతుంది.

కవితలు రాయటం మరల ప్రారంభించమని పవన్ రాఘవను ప్రోత్సహిస్తాడు. దాంతో రాఘవ అపరాధం చేశానని

గుర్తిస్తాడు. పవన్ ను బ్యాడ్మింటన్ పోటీలకు పంపిస్తానని వాగ్దానం చేస్తాడు. పవన్ సంతోషంగా బ్యాడ్మింటన్ పోటీల్లో పాల్గొంటూ ఉంటాడు. ఒక రోజు గ్రామంలో జరిగిన ప్రమాదంలో గాయపడ్డ రాఘవ మరణిస్తాడు.

రావికొండలరావు కూడా తన అపరాధాన్ని తెలుసుకుంటాడు. రాఘవ రాసిన కవితలన్నింటినీ బయటికి తీసి దుమ్ము దులుపుతాడు. కవితలన్నింటినీ పుస్తక రూపంలోకి తెమ్మని తన మనవడు పవన్ కు చెబుతాడు.

పవన్ ఒక అంతర్జాతీయ పోటీలో గెలవటం, ఆ తర్వాత తన తాతయ్య ఉండే గ్రామానికి వెళ్ళటంతో సినిమా ప్రారంభమవుతుంది. ఇంటికి పోయేదారిలో ఉన్న చెరువు దగ్గర కూర్చుని గతాన్ని నెమరువేసుకోవటంలో సినిమా కథంతా నడుస్తుంది.

గ్రామీణ జీవితాన్ని ప్రకృతి అందాల్ని, గ్రామీణ సహజత్వాన్ని సినిమా ప్రతిబింబిస్తుంది. రావికొండలరావు, నరేష్, ఆమని, సంతోష్ సామ్రాట్ నటనలో సహజత్వం ఉట్టిపడింది.

అలాగని ఈ సినిమాలో లోపాలు లేకపోలేదు. డైలాగ్ కు, డైలాగుకు మధ్య, సీన్లు నడిపించటంలో ఎక్కువ సమయం పెట్టారు. సినిమా ఈజిగా నడిచింది. వేగవంతమైన జీవితం ఉన్న ఈ కాలంలో సినిమాను అంత నెమ్మదిగా నడిపించకూడదు. ఆ మాటకొస్తే అలనాటి పాత సినిమాలు కూడా ఇంత జీవం లేనివిగా లేవు. విషాదం, ఆనందమే గాకుండా అర్థవంతమైన హాస్యాన్ని కూడా జోడిస్తే బాగుండేది.

**పి. అజయ్ కుమార్**




సర్వ సంపదలకూ  
మూలం మానవశ్రమే



నిజ జీవన చిత్రం



# కొత్తరకం అమ్మకందారు



ఆ బ్యాగులు బడికెళ్ళే పిల్లలవి కాదు  
కుటుంబ భారాన్ని ఎత్తుకున్న మహిళలవి.

ఇప్పుడు బహుళజాతి కంపెనీలు కొత్త ఎత్తులు ఎత్తుతున్నాయి.  
మరింత లాభం, మరింత త్వరగా వస్తువులు అమ్మకం కోసం కొత్త  
మార్గాలు వెతుకుతున్నాయి. అందులో భాగంగా ఇది విజయవాడలోని  
కార్తిక లోకం కంటబడిన దృశ్యం. “ప్రాక్టర్ గాంబుల్” కంపెనీపని లో  
250 కూలి కోసం రోజంతా పనిచేస్తూ...


కొత్తరకం సేల్స్ ఉమెన్ అవతారం ఎత్తిన శ్రామిక మహిళలు వీరు



KLVO2AH90



సెంచరీ చేరువలో యానిమేటర్ల సమ్మె - ఉద్యోతమవుతున్న పోరాటం  
మానవత్వంలేని రాష్ట్ర ప్రభుత్వం - కృష్ణాజిల్లాలో మహిళల పై పోలీసుల జులుం



ఢిల్లీలో అంగన్వాడీల సభ

గణవాదీ కేంద్రాలకు  
పంచాయతీలకు  
సౌపనా బంధం కరె

గణవాదీ కేంద్రాలకు  
గణవాదీ కేంద్రాలకు  
సౌపనా బంధం కరె





మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KV L 01 A 490
పుస్తకం పేరు	కవిత్వం చరిత్ర
కాగితం	28/8/23
మొదటి అడ్డు	45
వెనుక అడ్డు	45
మొత్తం పేజీలు	37
పేజీల పైజా పేజీలు	No
ఖాళీ పేజీలు	No
లేని పేజీలు	No
తయారు చేసినది	sandhya
పేజీలు విడదీసినది	sandhya
స్కాన్ చేసినది	prathyusha
పరిశీలించినది	
పేజీలు సరిచూసినది	
లైండింగు చేసినది	
ప్యాకింగు చేసినది	
స్కాన్ చేయబడినది	
తప్పులు	
పరిష్కరించినది	